
Pêşkeş e be: 

Şefîqe Se'îdî westa Hesenî westa Mihemedî FatmeXezayî.. Daykim ewjine 
pîrozey ke bo yekemîn car le şewe tarîk û nwutekekanî jîyanî mindallî da, 
cirîwekanî xoşewîstî jin û azadî û pirşingekanî zimanî kurdîy û towî wirey 
bo berengarbûnewey hemû zullim û dijwarîyek le rohima çand.. 

ŞÊRKO BÊKES 

Witeyek 

Em komelle şî‘r û pexşaney le ber destan da ye, beşî here zorîyan diwa 
be diway qesîdey "rengdan" nusirawn û hendêkîşîyan le katî xoy da bi- 
lawkirawnetewe. Nawnîşanî dîwaneke "Xom.. Ew wextey ballindem!" 
nawnîşanî kurteşfrêk e ke ebête tazetirîn şî‘rî em berhemeyiş. Ewey rastîş 
bê lem kare niwêyem da xwêner be asanî hest be we ekat ke le awênekanî 
em care da hest û nest û meraqe taybetîyekanî xom, be kurtî dinîyay 
nawewe û hemû xeyall û riwanînekanim rûnitir û aşkiratir derekewin. 
Eşa lem riwewe eme dîyartirîn cîyawazî em dîwane û henda le dîwanekanî 
tirim bêt. 

Le rîzbendî nawerrokî em kitêbeş da, wam be çak zanî deqekan bikem 
be sa beşewe yan bîyanxeme sa telanî cîya cîyawe û belam be hemûyan 
herîyek bax û hewarîyan hebêt: 

Yekem: Kejî şf r: Taybet be şf redirêjekan. 

Duwem: Ballinde biçkolekan: Taybet be kurteşî‘rekan. 

Sêyem: Pêdeştî pexşan: Taybet be pexşan û pexşane şî‘r û peyveşfrîyekan, 
ke min bo xom bo her yekêk lem janrane lêkdanewey taybetim heye û be 
şêweyekî giştîş ewey şî‘r le pexşaneş‘îr cîya ekatewe. Ew mosîqa û ahenge 
ye ke le zimanî ewîyan da heye û lemîyan da kemtir yan nîye. Dillnîyayîş 
im ke xwêner eger be selîqey xoyîşî bêt le wextî xwêndinewe da hest bem 
cîyawazîyane ekat. Eme le katêk da, manay ewe nîye le nirxî efirandinî 
pexşan û pexşaneşfr kem bikeynewe. Çunke hergîz îbda‘i û dahênan taqe 
mallêkîyan nebuwe. 

ŞÊRKO BÊKES 

Silêmanî 
27/2 2002 

Le rarrewe nisirmekanî leş da 

Lenakawê "ba'yekbexar 

Hat û be lam da têperrî û.. le nakawê 

Herdu ziney xwar tewêllmî 

Pirr kîrd le gerdî tep û toz.. 

Lêllayiyek le binewe.. 

Şilwêbûnêk le roşnayî serçawewe. 

Hewrê le xoll 
Deştê xubar. 

Lêllayiyek bere bere hat û kişa û 
Hat û xiza û, xoy lê dam û 
Pertpertî kird temaşam û 
Sêberî xiste ser çawim!. 

Laskî serincdanî birrîm 
Temaşamî kurt kirdewe 

Wek riwanînî kurteballay 
Êwaranî pişt le zerdey 
Ber kewêllêk! 

Lêllayiyek 

Wek seretay engoreyek 
Ber le bawêşkdanî şew û. 

Yan tem û mijî kenarî 
Zînde xewêk. 

Tarmayiyek 

Wek derkewtinî killoyek 

Le xellûzî tarîkayî 

Yan tîlmaskê le reşayî şîwenî çem 

Yan xawbûnewey tiwêjallê le meraqî qelerreşke û, 

Pelleyek xem 
Kewte berayî asom û 

Naw spêney dîdekanim!. 

Şilwê bûnê 

Hellmêkî tenik le zarî bûlêllewe 
Wek teyrêkî efsaneyî hate derê û 
Ballindey şûm le pirr ballî 
Xollemêşawîy cullan û hewz lîxin bû 
Xoy diyar nema û tirawîlke 
Le heterêkî dûrewe 
Hengaw hengaw nizîk bûwe 
Be espayî her le naw tep û tozewe 
Be ejnokanma hellgerra û 
Ta nêwçawim hate serê!. 

Toyş her ew kate peyda bûyt 

Toyş ew sate legell gerdû 

Legell hellm û legell tem da 

Hatîte nêw çawanmewe! Bo peyda bûyt?! 

Wextê hatît 

Ke min çawim le wirdekarî ciwanît û 
Le tallemûy naw xeyallit û 
Le pîte zor wirdekanî 
‘Eşqit nebê.. 

Wextê hatît 

Ke min çawim le tan û poy rengekanî 
Pêkenîn û le dezûley zor barîkî 
Amajekanî nîgat û ke min çawim 
Le hatûçoy wirde şepolî naw leşit û 
Le tallemûy becêmawî qijit nebê!. 

Emêsta dêyt?! 

Emêsta to egeyt gullê?! 

Direngane 

Direnganî tenyayî me 
Direnganî çawim.. Gullê! 

Direnganî rûnakî me 

Lem rarrewe nisirmaney leş da.. Gullê! 

Pirtepirtî çirayeke 


■unEiuimil 

Le şewêkî bêwejin da û 
Le ber heywanêkî çoll da û 
Le ber hewayekî sar da.. Gullê! 

— Min awî çawmit edemê! 

— Bellam Gullê! Em sefere xollawiyey 
Naw gerdelûl, em temaşa xollawiye û 
Em lîxinbûnî serince û em pirtepirtî 
Çiraye le ber bagjey’umir da, qederêk e û 
Seferêk e û serabêk e û ebê herbê.. axir 
Gullê ebê her bê! 

— Min awî çawmit edemê! 

— Bellam Gullê!. em çûne naw tirawîlke û xubarewe, 
Em koçe xollemêşîyey qaqirî leş, xohellkêşan 
Letemtûman, werînî perr, werînî roj, werînî 

Çaw, kizekizî ba pûskekey naw rarrewî bîrewerîy, 
Kallbûnewey rengî xwên û zerdhellgerranî 
Awêne û fesllî xezanî demûçaw, 

Çall û çollî henasekan, mandûbûnî 

Xuliyakan û mosîqayekî hêwaş û henasebirrkêy gellakan, 

Ebî her bêt, axir Gullê ebê her bêt! 

Axir Gullê em sefere ebê bikrêt! 

Ebê xaw bêtewe tîşk û sard bêtewe agirdan û 
Wirewirî xollemêşîş dest pê bika û lerzelerzî 
Dest û penceyîş jûr ka û xwar ka û tem û mijîş ser 
Dagirê, kursî bibête hawser û, çend tabloyek 
Be mindall û be ferzend û, baranbirran.. xxirîn car 
Baranbirran le asmanêkî tellix da her ebê bêt! 

Dîsanewe le diwa werzekanî leş da, le kelêkî 
Werrsewe, le delaqey temenêkî qirçokewe, diwa 
Payizîş ebê ser bênête derê û diwa rojibaş û 
Diwa şewbaşman lê bikat û bellam be cêşman nehêllê, 
Ta le gell xoy da eman bat bo ew dîwî şarî xewn û 
Bo naw efsane û nehênîy memleketê. Axir Gullê ew 
Nadyare her ebê bê. Le diwa zistanî leşîş da, 

Xamoşbûn û kizbûn be diyar sûtanêkî hêwaşewe, 

Be dem tiwanewey cestewe wirdewirde ta egate ser 


■ liHEIKimil 

Bine mom. Her ebê bêt. Çawbirrîne nuxtey nadiyar, 

Xohellwasînî xeyalle sîsekanman be tenafî raburdû da, 

Hêdî hêdî, roçûn roçûn û nuqimbûn 
Be naw şewgarî lîxin da her ebê bêt. 

Em sefere ebê bikrêt! 

Ta hellsanî mîwanekan, çollbûnî mall, 

Ziringanewey bêdengî, manewey taq û tenyayî xom 

Her ebê bêt!. Her danîştin û danîştin be yekewe xom û 

Endêşe çirrekan. Bîrçûnewey zor liq û pop. Her 

Danîştin û danîştin le penayekî nisirmaw naw be nawê 

Miyawandinî pişîleyek le jêr mêz da û yan hellçûnî kitliyek û yaxud xişey 

rojnameyek, 

Ke gileyî nexwêndinewem lê bikat û, 

Givegivî reşebayekî tirsinak le derewe, 

Wek pêm billê: To danîşe û sefer xoy dê!. Lew dîw 
Şûşey çillkinewe serleqandinî dirextê, her ebê 
Bê. Her xom û xom. Xom û xeyalle sardekan. 

Xom û baziney dûkell û xom û meraqî lakêşî 
Jûrekem û pencereyekî çiwargoşey ser hewşey 
Çoll û.. Le dûr qîrrey qelerreşê 
Her ebê bê.. 

Axir Gullê 
Xot sîs meke 
Axir çawim.. 

Guman lem qedere nakirê û 
Her ebê bê! 


■ HiHEIKimil 


Silêmanî 
25/2 2002 

Daykim.. Lewê, le pişt oqyanûsekanewe! 

Lem mêjûwe sarde da.. daye! 

Lem zemane befrîne da 
Koçî dûr bo?! 

Seferî win û nadiyartir le çarenûsî pûşêkî 
Dem gije ba û.. seferî wêlltir le towî 
Peragende û le kişanî estêrekan.. bo?! 

Lem zemane xemsarde da.. lem 
Zemherîrî koçe da.. cêhêştinî xoretawe 
Hejarekey girdî yare û askekanî kanêskan û 
Bizirbûnî dengî goyje û.. temawîbûnî neynokî 
Çawekanit û înca giryanî xeyallit lew dîw oqyanûsewe 
Bo?! 

A lem mêjûwe xemsarde da.. 

Ke tenyayî û serî lerzok û wirrênet 
Le suçêkî yadgar da kizkiz be diyar 
Momêkî spîy bêkes û 
Şewq lerzîwewe bigrî.. 

Bo? Daye bo?! 

Befre û kilû le gîngllî sema da ye û 
Kat tezîwe û jûrim le textey ser aw û 
Çawim le billqî kefêkî lêll û pêll û 
Hestim le şextey şkawî zeryakan û, 

’Umrim le nizîkbûnewey pepûleyek 
Le billêse û leşim le peykerî lim û 
Xewnekanîş le dezûley piçirraw eçin.. 

Em koçe bo? 

Xewêkî kurt kurtman heye û benderî diniyayîş 
Dirêj û hajehajî milyon salley hêşta 
Genc û hêşta qît û gurrî dawên dêt û eçê.. 

Cestey êmeyîş agirdanêkî kujaw e û çawman 
Asoy hellmawî ye xeyall belemî şikaw û 
Reng gella gella ewerê.. Rûkirdine ew dîw 
Oqyanûs, ew dîw nadiyar, ew dîw 
Winbûn.. bo daye! Bo?! 

Le ber pencereyekî dillteng û rû le 


■ JHEIKimil 

Hendê darî pest û werrs, 

Le mubeqêkî barîk da wek tîtirwaskê 
Ball zamdar dêyt û eçî û ewestît û 
Şûşe bendî ser ballqonî 
Be hall zerdexene girtû.. ekeytewe û.. 

Errwanîte hendê simorey bizêwî xwarewey 

Naw kilorî pîredirext û giwê le zîqey 

Hendê teyrî tîj têperrî asmanêkî misîn 

Egrî û serî sedlî tirşiyateket 

Ekeytewe û be hall tamêkî ekeyt û 

Sermay demtîj rawit enê û ebît be meraqêk kurr û 

Dêytewe nawmubeqeke.. Feqyanekanit hellekey 

Em careyan eçîte ber borî awêkî zor har û 

Hacet eşoy, xeyall eşoy, xem eşoyt û 

Sall eşoyt û nabirrêtewe. Dêytewe ber selaceke, 

Eykeytewe û day’exeyt û meraqî bestû wek goştî 

Naw fîrêzer der’ ehênî û eykeytewe û dîsanewe 

Xemî taze zerif zerif exeytewe naw fîrêzer! 

Koçî dûr bo?! 

Bazneyek e û hemû roj tiya xul exoy. 

Bazneyek e le seholl, bazneyeke le dûkell, 

Bazneyek e le janî pilastîkî û tiya xul exoy! 

Koçî dûr bo?! Seferî naw zeryay dirm 
Siwarbûnî mewcî lasar û tûnaûtûnî temtûmanî 
Naw qallibî konkirêt û henasedan le naw hewayekî 
Reş da û, rojjimêrî çoll û hollî, ew 
’Umre bo?! Koçî dûr bo?! Axawtin her 
Le gell xot da, le gell likî feqyane da û, 

Le gell tirşiyatî ballqon da û le gell çizeçizî tawe û, 
Le gell qirçeqirçî naw henaw da bo?! Bo?! 

Lem cîhane xemsarde da 
Lem zemane pertperte da 
Em koçe bo? 

Le pişt oqyanûsewe to 

Le darbîyekî bizirî naw tem û mij eçît.. daye! 

Le melêkî kiz hellnîştûy payizaney wextî mexrîb! 

Le gulldanêkî bêtaqet.. le çîrokêkî bêgiwêgir.. 

Em koçe xollemêşiye û 
Em seferî firmêskane û 
Xewzirranî estêre bo? 

To lew dîw oqyanûsewe 
Le şepolêkî zor mandûy bestên eçî 
Wextî daçûn! 

Hawrrêy to! Esta le wê 
Hendê dirextî bêzar û 
Hendê simorey kilkzerdî fircînya û 
Hendê teyrî lanewaz û.. 

Hendê rêbwarî ser cadey çoll û holl û 
Hendê pencere mallan in 
Em sefere le gell kirrêwey temen da.. 

Em koçî ser bestelleke û 
Le naw em xewe kurte da 
Em sefere dirêje bo?! 

Dêytewe ber pencereke.. Eçîtewe ser ballqone 
Piçûkeke û temaşat awî şilwê ye û çawit lê ye 
Reşebayek hewrêkî dûr çing le ser şan 
Raw’enêt û wijewijêk le derûnî darekan û 
Le derûnî xoyştewe dêt. Tawêk baran 
Le derewe le gell tawê firmêsk le nawewe le naw 
Serta be yekewe da’eken û ew pûşî 
Zerd terr ekat û emîş gullî 
Lare milî ser kirase kurdiyeket û.. le serewe 
Bo xwarewe şepqe û pêllawî 
Dû rêbwar ebînît û giwêt lêyane û tênageyt û 
Dîsanewe le kilorî pîredar da simorekan 
Bedî ekeyt, çend giwêzêkyan bo hell’edeyt 
Giwêzekan xilor ebinewe û her heman sat 
Toyş belkî feqyaneket çend dillopêkî xilorî 
Ser rûmete qupaweket esirrît û dêytewe ber 
Selaceke û eykeytewe û day’exeyt û, 

Wek pîredarekey xwarê le berdemî gijeba da 
Mandû ebî û, ewsa le ser kursiyekey xot 

Da’enîşî û zerrebînêkî çawgewrey kilkdirêj 
Be destewe û.. dîsanewe le nûkewe.. yeke 
Yeke seyrî hemû wênekanî naw pîreelbûmit 
Ekeytewe, seyrî kurr û kiçî dûr û, seyrî şarî 
Gelê dûr û, seyrî kiçeza û kurreza û, bûkekan û, 

Seyrî bextî le awêney şikaw çût û.. dillop 
Dillop seyrî rewtînî ballat û rûtanewey perr û ballit û 
Hellwerînî se’etekanî rojanit û wirdûxaşbûnî 
Xermaney ber pêt ekeyt.. Elbûmeke firrê edey. 

Em careyan nexoşiyekanit be pence ejmêrît û be yekewe 
Azar û heb û yadgar ebeyte naw pêxefewe.. 

Le pirrêk da îtir pêllût 

Wek ballî şilî pepûle enîşêt û 

Azar bo maweyek enwê û 

înca xoyşit wenewzêk û xewêk dêt û 

Zerdexeneyek eçête naw spêney ew xewe û 

Le gell hewrêkî hêminî ser zerya da 

Egerrêytewe bo laman! 

Lem zemane xemsarde da 
Lem zemane befrîne da daye! 

Koçî dûr bo?! Seferî awî amûn û 

Siwarbûnî mewcî dirrinde û demkirdinewey qirşekan û 

Bahozêkî şêt û wêt û, belemêkî bê çarogey 

Em sefere û qisekirdinî xot û xot, 

Xot û mubeq, xot û simore û pencere û 
Xewbînîn le naw elbûm da û xewbînîn le naw 
Seholl da û çawerrwanî le naw cantayekî qull da û, 
Henasedan le naw lûley konkirêt da.. 

Takûkeybo?! 

Lem mêjûwe sarde da daye! 

Lem zemane befrîne da daye! 

Koçî dûr bo?! 

Silêmanî 
15/2 2002 

Çaw le rêy rojhellat 




Le ziman jûrekey tenyayî û 
Qesîdey weswasî şewewe 
Ballindey xew ellê.. 

Le ziman zemanî serab û 
Se’atî nadiyarî koçewe 

Posteçî şipirzey "ba" ellLe ziman şebengî rengewe.. engorey bêwazî 
xornişîn, 

Hatûçoy guman û.. hêllhêllî werzekey le yektir dabirran, Sêber û boşayî 
û xallxallî zerd ellên.. 

Le ziman tarmayî şiwênewe.. 

Dirextî şeketî çawlerrêy û temaşa temawî û, 

Girdollkey çiwar mişqî danîştû le deşt da û 
Berd ellên: 

Ellên dêt 

Be xoy û baweşê pepûle û xemewe ellên dêt.. 

Çun darî bellalluk xoy allall 
Pepûle qetiranî û 
Xem spî û 

Ew cestey yek feslle û 
Heman kat çend fesllê enwênê!.. 

Le pirrêk hellalle baran e le mêrgî naw qijya û 
Le pirrêk kanîyek pepûle payîze 
Le singîya hellequllê û 
Le pirrîş peykere zuqmêkî kejan e û 
Tenya ye û bêkes e û eybestê! 

Ellên dêt 

Wek kilûy ew befrey 

Kizeba bo semay tiwanewey 

Ber şewqî pencerey dilldarê eyhênê. 

Eybînim: Çend lêy dê be şewî mangeşew 

Gullan û xezan û befranbar pêkewe epoşê. 
Ellên dêt.. 





Wek ewîn le pirr da egat û 
Pêş êreyiş, bigate her şiwênê 
Ew wextey ke hesta 
Le diway xoy zineyek le awî pemeyî 
Rûnak û dû tellîş le gullî reşpoşî 
Behare bo ’eşqî xerîban cê dêllê. 

Ellên dêt.. 

Be dizîy se’at û wextewe 

Xoy ekat be şiwên da û be mall da û 

Be dizîy rojewe 

Xoy ekat be şew da û 

Be dizîy reqîb û merzewe 

Hell’efirrê û nahêllê çawî pîs 

Le sîley ciwanî da bedî ka û nahêllê 

Awî reş bîbînê! 

Elên dêt.. 

Ger rêgey rojhellat aqarî 
Seferî payîzey ‘eşqî bê û 
Be tenîşt killûkoy wefayî û 
Killpekey hezretî Herîq da tê perrê.. 

Ezanim bo satê la eda û ewestê û 
Le pelkî gullhêroy balakey şîrînî teşîrês 
Tacîkê le perrey hesretî geşawe û, 

Le lirfey sûtanî herîqîş, 

Rûnakîy qesîdey zamdarim bo dênê!. 

Ger rêgey rojhellat 
Aqarî seferî şînî ba 

Dillniyam le binar "zawa-bûk" lê eda û le wê da, 

Ew çetrî wenewşey bûkêkî nakam û yan çoxey 
Xwênawî zawayek hell’eda û, bo tawêk serxewêk 
Le şî‘rî fênikî keprekey Hêmin da eşkênê û 
Le xewî şînîş da "siware"-yek, êlxanî, 

Be cilî ’eşqewe, sûrmeçin, rakişaw, le kenar 
Awêkî sewzelley xemgîn da ebînê!. 

Ger aqar şarekey 

Mestûre û Jîlla bê û 

Le wêwe serî xo hellgirin şeman û 

Mamiz û.. le wêwe zirîkey me’şûqan 

Le şûrey şimşêrî mîranî Erdelan hellbên û 

Çiray Mem hellken û 

Ew nawe bikene çiraxan.. 

Dillniyam le pêş da eçête ser serî Awyer 
Ewsake le textî tiropik da 
Des le mil hewrêkî nizim da.. 

Ramûsan le semay ebedîy 

Ewîn û siruşt da.. Ramûsan 

Le nêwan beyanî û êware û.. gunah û pakijî û 

Dozex û beheşt da.. rû eda 

Be rûtîy awêney leşî xoy 

Beramber xorawam raegirê û 

Embînê û eybînim.. 

Ta ebê be kilûy naw şfr û 
Yan terzey pexşan û 
Yan gullî ber baran! 

Ellên dêt.. Min êsta berdemî pencerem girtuwe. 
Ne baran qiseyek ekat û ne kilû wişeyek 
Enûsê û ne hewa çirpeyek be giwêm da ekat û 
Ne rêgey rojhellat le ber tem ebînim! 

Tenyayîm wek şûşey çawîlkem hellmawî û 
Jûrekem wa enwê û.. Xudaye! Ew key dêt?! 

Silêmanî 

4/2 2002 

Dûrîyanekan 

Le ser ra giveyek hat û be zor gullebaxêkî 
Rût û qût kirdewe. Le jêllawe tem û mijêk geyişt û 
Be zor çarşêwêkî be cogeyek poşî. Le lay 
Rastewe miqestêk hat û be zor serî 
Qesîdeyekî girt û pirçekanî birrî. Le lay çepîşewe 
Dûkellêk geyişt û be zor nameyekî peşîmanî be 
Samallê nûsî!, belam ewey ne be zorî give û 
Ne be zorî tem û mij û ne be zorî miqest û dûkellîş 
Dirust nekira; xoşewîstî bû!. 

— 2 — 

To lew serewe be tenya errwanît û le mange şewêkî 
Zîwîn eçêt û minîş lem xwarewe be tenya û le 
Gomêkî xollemêşîy xemgîn. To lew serewe 
Le hewrêkî nizmî pêşbarîn eçît û minîş lem 
Xwarewe le darlîmoyekî bêaramî çawerrêy barîn. 

Mang le seferda ye û hewir koç eka û lêre namênê û 
Darlîmo le xak da û.. darlîmo min im û nageme mang û 
Nageme hewrî çawşîn!. 

— 3 — 

Her be namekey diwênêta, çirayekit bo nardibûm biçkollane. 
Minî tarîk ke hellimkird, le awêney beramberma, 

Xom bîniyewe mêjûyekim le tarmayî ew piyawaney 
Çirayan kuşt le naw jin da. Her bo ewey: Ne pepûle û 
Ne perwaneyek nemênê be dewrî ‘eşqa xul bixwa û, 

Le diwayîş da rîşekan û çeqokan û pelle xwênî ser destî 
Piyaw le awêney beramber da bizir bika!. 

— 4 — 

Taqe şewêk bû, ke çî bû be koy hemû şewekanim. 
”Ew zeman û min ’aşiqê” taqe xemêk bû ke çî 
Bû be koy hemû xemekanim. ”Ew îşraq û min 
Xellwetê” yek wişe bû le pirr da bû be ferhengê. 

”Ew deryaçe û min belemê” yek pizîzk bû, 

Le pirrêk da bû be girrê. ”Ew çawig û min pengirê”. 
Yek binçik bû, le pirrêk da bû be kejê. 

”Ew şfristan û min Melê” 

— 5 — 

Taqe bulbulêk etwanê, daristanê çend gewreyîş bê, 
Way lê bika giwêy bo bigrê. Taqe qellemêk etwanê 
Le kaxezî ser mêzêk da, çîrokê bika be zerya û, 
îtir zeriyayîş le gell xoy da, çawî cîhan û xwêner û 
Ballindekan hemûy berê. Birûskeyekîş etwanê, 

Be yek çirke perde le ser tarîkayî hezaran salle 
Laberê. Tenha jinêkîş etwanê, wek ew jiney 
Xoşim ewê, wam lê bika weku êsta, wişem bika 
Be bulbul û, naxim zerya û xulyakanim be birûske û, 
Ta hetaye ewînîşim tê da nemirê! 

— 6 — 

To le gell şew da hatbûyt. Be kilîlêk, dergakemit, 
Kirdbûwe. Be çirayek, jorit ronak kirdbûwe. 

Be gullawêk cêgemit bonxoş kirdibû. Bellam 
Axir, ew kilîle, dergay hestî nekirdmewe. 

Ew çiraye, xemî ronak nekirdmewe. Ew gullawe, 
Bêzarîy bonxoş nekirdim. Hêşta her le rohma 
Şew e û, hêşta her roj nebûtewe!. 

— 7 — 

Beyanît baş! Baranekem! Emrro wişk û laremil û 
Darsêwêkî bêtaqet im, erê nayeyt tozê be serma 
Bibarî û em werrisbûnem aw bidey?! Beyanît baş 
Hetawekem!. Emrro rohim sermayetî û darbîyekî 
Kizollem û hell’elerzim, erê nayeyt, lew berewe 


E: INFO@NEFEL.COM MALPER: WWW.NEFEL.COM 






Her bo satê çawekantim nîşan bidey?!. Beyanît baş 
Ferhengekem!. Emrro zimanim bestirawe û xeyall dergay 
Pêwedawe û şfrîşim le bîr çotewe!. Erê nayeyit, 

Tuxwa nayeyt, bo tenyayîm tozê bidwêy, deng û 
Rengim bumjênî û, beşku minîş lay xomewe, 

Wek ciwanît û dem û lêw û pêkenînit, carêkî dî, 

Be qullequll hellqullêm û bo sallî niwê û bo şf rî niwê 
Wek samallî dem û çawit bikrêmewe!. 

Silêmanî 
Kotayî sallî 2001 


■unEiuimil 

Bo yanze tabloy hunermend Namîq Elî Qadir 

— 1 — 

Şepolanî efsane ye? 

Ya rêgeyek 

Le cestey ziryan û kafûr! 

Merg e errwa? 

Yan jiyan e daegîrsê û 
Bûwe be xewnêkî deycûr?! 

— 2 — 

Ballindeyek le şewgar û 
Mirov le berdî sersamî û 
Temaşam pirsiyar û 
Welamîş bizir e! 

— 3 — 

Şfrim le xewya to wa ebînê: 

Bêdarbûnewem bêrengim eka û 
Min ewerênê!. 

— 4 — 

Le tenyayî da 

Serinc nadiyarê exwênêtewe 
Pirr e le cadû 
Burcî ‘eşiq mang e û 
Star e wişe û 

Namoyîş ême enûsêtewe! 

— 5 — 

Ke pûre wişe bumjê 
Şewî mana bê kenar e û 

Wêne efirrê û 
Lêkdaneweyîş bê sinûr e! 

— 6 — 

Çend sede le perro. 

Çend sede le kiwêrî. 

Çend sede le serî bêbaran 
Aya toyş her min î?! 
Embînî?! 

— 7 — 

Eger bidwêm 
Em dem û çawe koç eka û 
Em careyan ebime befir û 
Spî edwêm! 


■unEiuimil 


— 8 — 

Le ber pencerey xemêk da le xwarewe 
Her newrese û şî‘r enûsê û to naybînî. 

Le ber rêjney baranî rûnakî da le serewe 
Her azare û ball egrêt û to naybînî. 

— 9 — 

Xor le colaney mang da ye û 
"ba'yekî reş rayejenê. 

Çirpey ewîn le denûkî du mel da ye û 
Goy memkêkîş le ser darê pê ekenê. 

Nîwem teyrî dastanêk e û 
Nîwem ’Eştar 
Min hendê car 
Ebim be gullî balldar u 
Carî tirîş be zê û rûbar! 

— 10 — 

Ke ‘eşiq şimşall mest eka 

îtir pepûle baranê dest pê eka û 

Kes nazanê çi wextê xoş ekatewe?!. 

— 11 — 

Mangî mart ekujrê û 

Dirextê namênê şayetîm bo bidat! 

Pel û poy em xwên û tawane 

Hênd dirêj.. Hênd çirr e 

Serêkî eweta le qubbey xwawenda û 

Ewî tir le şarî bizir da 

Deryaçey agir e! 

15/1 2002 


■unEiuimil 

Mehall 

Bo hemû ew kellepiyawaney ke le şerrî dijî şewezeng û tîrorîstan da bûne 
çiray qurbanî! 

Pêyan billên: 

Rûnakîyek lêre ejî 
Jûrekanî le "çaw" daye û 
Pencerekanî le "ser" da û 
Baxçekanî le rohman da û 
Şeqamekanî le destî hemûman da! 

Pêyan billên: 

Azadîyek lêre ejî 
Şellallî gull û mindall e û 
Rengalley jin û rûbar e û 
Pirr e le nimey zîwîn û 
Gimey spî! 

Pêyan billên: 

Bo sibeynêş kejaweyek be rêwe ye: 

Pirr e le şî‘rî narincî û 
Pirr e le note û le terze û 
Bejnî le bejnî kejan e û 
Qijî le awî pemeyî! 

Pêyan billên: 

Ta geyiştûyne em mêrg e û 
Lay pirçî kallî Hebîbe û 
Berdem narewenî Nalî 
Be rêgewe 

Hezar hezar kanîman lê kujra û 
Be rêgewe 

Hezar hezar goranîman req bûnewe û 
Hezar hezar estêreman wird û xaş bûn! 

Pêyan billên: 

Ta geyiştûyne em şare û 
Berdem şeqamekey Qudsî û 
Lay çirakey Emîn Zekî 
Menzill.. menzill 
Sallanman kirdote koll û 
Menzill.. menzill 

Mangeşewman le birîn da hellkirduwe û 
Menzill.. menzill.. eşkenceman rajenduwe û 
Lem serewe 

Qonax.. qonax, bûyn be hellm û 
Lew serewe 

Perre.. perre, gullalleman baranduwe!. 

Pêyan billên: 

Be şemşemey "zillumat" û 
Be kundepepûy rîşin û 
Be dallekanî Bin Ladin. Pêyan billên: 

Wek mehallî gerranewey 
Dem û çawî rojjimêrî 
Emsall bo par.. 

Çon mehallî gerranewey 
Ziringey zeng bo naw "zeng" û 
Gellay werîw bo liqî dar 
Yan mehallî gerranewey 
Gillopî serî Edîson, 

Bo naw eqllêkî tarûmar 

Em rûbarî ber hetawey dengî ême û 

Rengî êmeyîş 

Hîley awî em çirkeyeyîş 

Carêkî tir nagerrêtewe bo gerûy 

Zemanêkî lew berî rox û kenar 

Deng hell’ebirrim: 

Hemûtan werine derewe û 
Mall cê bêllin û rûyîş bikene 
Gullpemûy rîşî Mewlewî û 
Siyaçemaney xemgînî Hewraman û 
Befrî reşpoşî jinan û 


■ JHEIKimil 

Pêyan billên: 


Eizniinj! 



Be cundekanî mirdin û 
Pasewananî heşîşe û 
Bikujanî ballindekanî mosîqa û 
Gullekanî kakollî jin, 

Pêyan billên: 

Herçî şimşêrî tarîkîy kemertane, hellîkêşin 
Paşekişe be tîşkêkî gizing naken!. 

Pêyan billên: 

Em dinyaye 

Êste tabûta çê eka bo tîror û bo şewezeng 
Efxanistan çend dirêj e ewîş hênd e û 
Be qed Eraqîş pan û porr! 

Pêyan billên: 

Xorî ême 
Çon çawî Xiwa û 
Awî rûn û 
Pîrozîy jin 
Dillniya ye û 
Pêyan billên: 

Cêgey êweyîş le suçêkî 
Ew tabûtey cîhan da ye! 


Silêmanî 
26/11 2001 


32 • XOM.. EW WEXTEY BALLINDEM! 


E-POSTE: INFO@NEFEL.COM MALPER: WWW.NEFEL.COM 







■jntromil 


Pia 

”Le§ ba herdey beharî§ bê arayi§tî 
Asmanêkî ewê ferr ba begi§tî!” 

Goran 

Ew şewe, le derê, şewêkî spî bû. 

Şaqullîş: bo serê, hallawê 
Le singî xişt rêjî şeqam û 
Le zarî peykerî şa’îrê.. hell’esa 
Hallawê, hellçûnî xemawî û 
Henawî tenik û 
Rengekey: şîrî bû. 

Ew şewe, le derê, rûnakî sermay bû. 

Şa’îrî ser sekoyîş, tenyayî naw, gorrepan 
Destêkî wa le ber piştên da û 
Ser şepqe û, nawşan û, tozêkî ber simêll 
Befrawî û.. çawerrwan: 

Wek ewey çaw le rêy hatinî 
Dulberî xewnî bê û yan perî naw şî‘rî 
Şipirze, berew xwar, ta berî ewberî 
Pirdeke eyriwanî.. 

Bellam kiwa?! Eweta diwa daney gillopî 
Jûr serî dagîrsa û.. 

Wa êsteyîş, be pele, ber le xoy, sêberî 
Geyişte pirdeke û.. 

Bellam kiwa?! Be pir da ne perî û ne dulber 
Ne xewn û kes naye! 

Ew şewe, le derê, tenyayî sermay bû!. 

Beramber pirdekeyîş: darêkî pîremêrd 
Yek qaç û şanî kûrr 

Bê wey û be tenha le qerax cadeke westabû 
Kirasî liq û pop dirra û, killawî kunkun û 
Çawîşî le ême û le jûrî apûre birrîbû!. 
Embînî, le derê, embînî.. 

"Ba'yekî bêîşî şerranî 
Demûçaw xolawî 

Naw be naw le nakaw ehat û be enqest 

Şanêkî riqawî lê edaw 

Pîremêrd le qijî rûtawey ewerî û 

Le ser laretêkî ebird û.. neyîş’ekewt 

Pîremêrd, qaçekey, be qullî 

Be cestey zistan û be şewî spî da roçû bû. 

— 2 — 

Ew şewe, le jûrê 
Şewêkî şerabî allall bû 
Ew şewe, le jûrê 

Arezûyîş wek Fodka germay bû. 

Le çiwar la û, bo ser ra û, ellqaûellq 
Pirtepirt, qetarey, gillopî dagîrsa û 
Birîskey rengawûreng 
Car be car wek binûn zor kiz û xamoş û 
Le pirrîş hatinewey şewqî tîj 
Temaşay eşllejan! 

Ew şewe le jûrê 
Şewêkî pişkoy allall bû 
Cesteman pengir û 
Holleke miqellî û.. 

Be sirwey muzîkî romansîş, baweşên, 
Seretay le ser xoyhellbûnî şemall bû 
Ew şewe le jûrê.. 

Şewêkî şerabî allall bû 
Le pirr da 
Miqellî tawî send 

Mosîqay be kîllpey reştalley zinciyekan 
Coşîxward.. 

Mosîqar: Payeyek le xellûz.. 


■ JHEIKimil 

Le wextî jenîn da.. 

Dû çawî kirawe sê beşî spêne 

Dû gupî hellawsa û ta bin giwê pirr le fû 

"Seksîfon" "tirampêt": 

Hendê car be zîkey dirêjî wekû mû barîk û 
Çon ellmas tîjewe.. 

Tîskebûn, der’eçûn.. 

Hendê car 

Dengekan temell û pan û porr 
Yan qebe û, qellew û, girr ebûn 
Embînî: le wextî jenîn da 
Zengiyaney wirdwirdî areqyan 
Be textî tewêll û, serkepû, 

La cangî mosîqar der’ eda û 
Band dûr û, lew sere û 
Sî ewan bo nîwgup heway ziyad 
Egerra û, keçî min 

Le cêgey xomewe henasem siwar ebû! 

Le jûrê ewînîş wek muzîk germay bû! 

Yek mêz û 
Çiwar dest û 
Dû şûşe şerab û 

Dû kasî mildirêj le şêwey zerrafe 
"Mêzeke pemeyî û xallxallî spî tîşik 
Kerwîşkey tiya ekird!" 

Dû destî tukin û 
Dû destî naskolle û 
Diway dû "noş" 

Pênc pencem, pênc pencey.. 

Eçûne mabênî yekewe.. 

Heman sat 

De penceyîş, ta lay çaw 
Dû perdax heU’ebirrin pêkewe! 

— 3 — 

Ew nawî Pia ye 

Ballinde jinêkî perrzerdî Swîde û 

Hêlaney spîşî rojnamey rojane û 
Berayî fîrrînî asmanî ser hemû dinya ye.. 

Jinêk e, yan billêm, awêk e bê şillpe û bê xurr e û 
Sûk edwê wek şine û 
Kem edwê çon nim e û 
Ke eyşdiwê le binî em awe rûne da: 

Le manay dagîrsa û perrekey masîyek 
Ebînî sersamker xwênşîrîn le dilla. 

Yan geray wirdîley bin berdî 
Qullayî ebînî, ew demey ke şaney 
Paşerroj da’enên le ‘eqlla 
Yan gizing ebînî ew satey enûsê. 

Yan xende ew katey wek gullêk 
Le aw da ebzwê û lerey dê!. 

Xwêndinewe, seferî hemîşey Pia ye 
Xwêndinewe, nuqimbûn, le awî kitêb da 
Piaye.. 

Be pê bê û 
Be wişey otombîl 
Be ristey qîtar bê û 
Be gemiyey kewane û 
Be siwarî firrokey nawnîşan.. 

Ew errwa û nawestê.. 

"Xwêndinewey zamî reş 
Le qarrey azar da. 

Şewêkyan ew le gell 
Şî‘rêkî pêstreşa 
Destiyan kird be sema 
Zerd û reş têkell bûn 
Le rengî muturbey ew dûwane 
Rengêk za 
Weku xor bê sinûr 
Gişt cîhan egerra!" 

Xwêndinewey birsêtî 
Le gullî genim û coy kujraw da 
"Ew roje" Piam dî 
Dû memkî jinêkî somallî 

Le gell xoy egêrra 
Memkêkyan dexîle û 
Ewî tir kotirêkî mirdû bû 
Be yekem yek be yek 
Le dergay befrînî paytextî xoy eda û 
Be duwem.. ballindey 
Cîhanî ewrujan". 

— 4 — 

Ew şewey, Pia bû, be momim 
Min hêşta qesîdey tarîk û nûtekî 
Baxçekey daykim û dû çawî kujawey 
Mewlewîm le gell bû! 

Ew şewey, Pia bû, be awim 
Min hêşta tînûyetî diwa satî henasey 
Kirrûzey semelî genim û com le gell bû. 

Ew şewey Pia bû be bonî aludey xerîbîm 
Min hêşta her bonî, dûkellî, keziyekey Menîc û 
Min hêşta her bonî miskekey askêkî kujrawî şêrwane û 
Min hêşta her bonî xenekey dest û pêy 
Bûkêkî yek şewey "gulan"im pêwe bû.. 

Ew roje Pia hat 
Le mişkî keziyekey Menîc û 
Le miskî mamiz û 
Le xene û dûkell û xollemêş 
Momêkî dimst kird kelleget 

Hellîgirt birdiye naw kawlaşî yadmewe û 
Lewê da hellîkird!. 

— 5 — 

Ew eywit: 

Le her cê û her aso û her kelê 
Ta heway jehrawî bosey xoy 
Bo reng û bo tîşk û bo firrîn dabinê 
Qellemim melêk e û 

Nefesî teng ebê û 
Rojnamem baxêk e û 
Henasey egîrê! 

"Birrwane ew hemû 
Xezanî mirov û xezanî balldar û 
Werînî ew hemû çawane 
Birrwane pêdeştî ew hemû 
Estêre mirdiwane!" 

Ew eywit: 

Awêne û nîştiman le kollman 
Şêwey ‘eşq le kiwê bê awênem lewê ye! 
Rûberî yek willat.. 

Bo semay, gerdûnîm, zor teng e 
Min cîhan cesteme û 
Pênasem teyrêke hell’efirrê û 
Her rojey eçête ser liqî willatê û 
Regezim şebengî sed reng e. 

Hefteyek min befrî Swîd im û 
Hefteyek dirextî kubî m û 
Hefteyek min xellkî Riwanda m 
Hefteyek goranî hîndî m û 
Hefteyek kewêkî Kurdistan! 

— 6 — 

Piabû 

Jinêk û dû balla 
"Ballayek bo germî ew leşey 
Le zuqm û şexte da arezûy cûtbûnî 
Girr eda û 

Ballayek bo ciwanî ew hizrey 
Berew jûr, be peyjey estêre û pirşinga, 
Hell’ekişa!" 

Jinêk û dû dillîş 

Dillêkyan her bo xom lêy eda û 

Dillêkyan bo zerya. 

Jinêk û sed sema: 

Semayek be rûtî bo ‘eşqim û semay tir: 

Bo xemî ballinde û bo janî dirext û bo kostî 
Awêk û bo nûzey nanêk û bo cejnî pepûle û 
Çoleke û bo cejnî mindall û kerwêşk û bo şanoy 
Pêstreş û bo yadî dû askî dilldar û bo 
Dexllî ber baran!.. Semay tir.. Bo kotirî bêwejin 
Bo kanî û bo kiç û bo gullî bonxoş û huzaran 
Berdewam semay tir berdewam.. 

Piabû, momejin! 

Ew be roj stûnî rojname bejnî bû 

Şewanîş egerra û 

Le her şiwên tarîkî bidîyaye 

Ew lewê esûta û 

Esûtaû 

Esûta! 

Silêmanî 
Eylulî 2001 

Le şemmeyek da 

"Temen rû bo xezan errwa keçîgerdûn ewa taze 
Le wêraney dilla toyîgullî dilldarî errwênê!" 

Exol 

Şemme bû. dirextî şemme bû. sêberî şemme. 

Çillêkim yadî cejnî le daykbûnî 
Gullêkî xoy ekirdewe: 

"Momêk.. dîlanêy ekird û 
Pepûleyek.. maçî ehêna û ebird û 
Gellayek.. nuqllî egêrra û 
Awazê.. pirçî pelkêkî ehoniyewe û 
Serliqê.. wêney egirt û 
Sertillê.. kartî enûsî û 
Sirweyek.. nimey gullawî epirjan û 
Pijupoyek.. be dengî berz pê ekenî û 
Le sereweyîş: 

Pencereyekî pemeyî 
Le hewrêk da ekirayewe!" 

Şemme bû. awêney şemme bû. hetawî şemme 

Melêkim yadî firrînî yekem car û 

Yekem ballgirtinî hez û 

Yekem jiwanî nêw hewa û 

Yadî yekem satewextî 

Namobûnî be asman û 

Dûrkewtinewey le ser zemîn, ekirdewe!. 

Ke hat şemme bû. hawînî şemme bû. le pirrêk da 
Serim pirr bû le çirpekanî kizeba û 
Nîgam şewqêkî zîwînî têzaw 
Baranêkîş le ser şanim be rê we bû 
Qiseyekî paraw bika û 

Defterêkîş le ber demma çawerrî bû 
"Ba"y wişe bê û le şeqam û kuçey dêrr da 
Be wijewijî "mana" we 
"Wêne" hellkat!" 

"Ew" lew dîwî tem û mjî efsanewe 
Le henawe nisêyekî qacarewe 
Le heremî jinekanî babegewrey Erdellan û 
Le qefezî kenariyekanî Mesûre û 
Le paşkoy espêkî şînî Zirêbar da bû, hatibû. 

"Ew" jinêkî awête ye 
Le darbefir û le wenewşe. 

"Ew" jinêkî muturbe ye 
Le samall û le pirûşe. 

Le qerax şar 

Reşebayek mantokey le ber dakend û 

Le qerax şar 

“Bêkes” bînî û 

Serpoşî le ser kirdewe û 

Sinewberê parçe parçe cilekanî berî gorrî û 

Le diwayîş da le ber baxçekey Çêwar da û le ber sera 

Dengî "dîlan.." 

Baweşî kird be fîrmêskya û be xozgey da û 
Tellî şî‘rî sewzî min û 
Qumê le awî heyatî şarî daye!. 

Şemme bû ke hat 
"Çirke bûbû be şemall û 
Deqîqe bûbû be kilûy çawerrwanî û 
Se’at be pêdeştî şî‘r" 

Ke le espî şîn dabezî û geyişte lam 
Hêşta her "heynî" lê eçorrayewe. 

Hêşta her "heynî" henasebirrkêy bû lew da û 
Bellam şewqî şemmeyekî pîroz 
Çon seretatkêy momê 
Le gell êwareyekî direng da 
Le min da ebirîskayewe!. 

Ke hat şemme bû. rûnakîyekî terr, yaqutêkî terr 
Xoy kird be jûr da.. 

Awdaman xeyallî min û 
Stiranî Esxer û 

Awdaman mosîqay rengalle û 
Şepolî deryaçey le ber da!. 

"Bê hed " ciwan e teniyayît û ciwan e xemit!. 

"Bê hed " "ewcî" şoxêtîte 
Le berzayî xerîbî da!. 

Bêhed.. bêhed.. jinayetî 
Le qullpequllpî ceste da 
Fiwareyek e û 

Topî biçkolaney çawim be seryewe û 
Berz û nizim ser ekat û xwar ekat û 
Le pirrêk da 
Sîhrî aw û destî fiware 
Ta xorinewezî naw qijit hellim eda!. 

Min êstake le bêdengî jîlemo da m 

Ke embînî, be riwallet wa ezanî 

Min hewarêkî xamoş im û min mewsîmêkî aram im û 

Sard û sirre werzî reng û 

Xollemêşî ser û sîma m!. 

To çuzanî le jêrewe û le bin şemmey em roje da 
Çi dozexî mang û sallê tiyam da ezê û 
To çuzanî kam reşeba le naxewe 
Le ser şextey roh hell’ekat! 

Min êstake le bêdengîy daristanêkî kip da m û 
Ke embînî, wa ezanî, 

Give le min da mirduwe û 
To nazanî em şemmeye le regewe 
Kam bûlere le henawya dêt û eçê û 
To çuzanî em şemmeye ke teqiyewe 
Çi sallawê û çi sêllawê 
Le gell xoy da ehênêt û 
Rojekanî tirî hefte çon ra’eda û 
Rojjimêrim û zemanî min 
Hemûy her ebê be şemme!. 

Bêdengî edwê bêdengî 
Peyivî mitim weku estêrk 

Le binewe hêdî hêdî ziyad ekat û 
Peng exwatewe nehênîy!. 
Naydirkênim! 

Haje sirrî şepolekan, sirrî behir 

Betall ekatewe wextê bizirîkênê û 

Wextê be dengî berz bidiwê. 

Çexmaxe sirrî baran û 

Bahoz sirrî gewekan û 

Min ewînim bo xellwetî têrramanê 

Ra’ekêşim.. 

Cige le tenyayî xom û 
Xoxwardinewey wişekanim û 
Xuday şemmeyekî pîroz 
Itir hîç kes lewê nebê! 

Çi hawarê le naw bêdengîy min da ye 
Çi sûtanê le beheştma û 
Çi ziryanê le samallma û 
Min êstake, çend sedeyek çawerrwanî 
Le se atî şemmema ye! 

Bêdengî edwê bêdengî 
Giwê qullaxe tenyayî m û 
Zayelleyek lem xamoşiyem hell’estê 
Pirre le lirfey agir û 
Le mewcidanewey gerdaw û 
Le şillpekanî kenar û 
Le samî şew 

Wextê tofan le baweş û amêz egirê!. 
Bêdengî edwê bêdengî 
Le nawewe min kûre m û 
Le serewe.. befir be serma ebarê 
Le nawewe.. min temmuz im û 
Le serewe.. min behar im bo ’Eştarê. 
Le nawewe.. nêllenêll û 
Le serewe.. lerzelerz û 
Le bêdengî da deng errwê û 
Be pilîkaney şemme da 
Nûrî xuda û 

Nûrî dîde û 

Nûrî eşiq dête xwarê!. 

"Ew wextey şfrêkî hezretî Mehwî 
Lew şemme pîroze da be hanay 
‘Eşqî bêdengmewe hat" 

Be şemî şemmeyek, yellday, şewî umirim çiraxane. 

Be qetrey xendeyek, wecd im, pirraûpirr gomî îrfan e. 
Le bênutqîya min nutqim, epşikiwêt û, dîyarîşim 
Le nadiyarîya enwênê û, le sûtin da xemim ciwan e. 
Bejnî şemme 

Be kelênî xorawa da eçête xwar 
Esta her tozê le qijî û 
Her tozqallê xendey diyar e 
Şemmey şew e! 

Le ser em mêze dillşade 
Ke tirîfe perdaxêtî û şî‘rîş bad e. 

Le ser em mêze dillşade 
Ke gillopî, milçemawey, goşey baxçe 
Le jêrewe, bela çawê, şerminane errwanêt û 
Le pirrêk da (ba)-yek dêt û hêşûy tîşka 
Edzêt û be lereler le naw destêkî lerzoka 
Eyhênêt û wextê hêşû ber çill û liqî 
Dirext û leşî ême û mêz ekewê le cêy xoy da 
Pertpert ebê û tirêy tîşk hell’ewerê û 
Denkedenkey bo jêr mêz û koş eperrê û 
Diyar û nadiyar, tarîk û rûn, nîwey kursî û 
Nîwey leşman, reş û spî hell’egerrê 
Xoman le yektirî dûr û 
Bellam her tozê bew la we 
Be gewreyî, le naw çîmen da, sêberman 
Bê derbest û, seryan be yekewe nawe! 

Bê hed ciwan e pirçî taze hellfirrîwî serî azad 
Bê hed ciwan e teniyayît û gerdinî nîwe rûnakit û 
Girrî narincîy fenidekî 
Nêwan lêw û cigeret û 
Xenînewey seferê şad. 

Le ser ew mêze dillşade 


■ JHEIKimil 




E-POSTE: INFO@NEFEL.COM MALPER: WWW.NEFEL.COM 







Min ew şewe, bûbûm, be qellbezey qise 
Gella û gullê, laske giyaye, bin dewenê û, 

Cê jiwanê û berdê nema 
Be çiwardewrî ciwanîy û jin da 
Be pirjey roh terrî nekem! 

Le ser ew mêze azade 

Min ew şewe bûbûm be jêy kemançeyek 

Yadgar û xewim lê da û 

Goranîm kirde berberd û 

Darim jenî û 

Le naw gundî pepûlewe 

Gull estêrey notem hanî! 

Min ew şewe le ser ew mêze azade 

Edwam, edwam, hewrim hênaye ser kursî û 

Wişem ekird be mêxek û 

Ristem ekird be şeqam û 

Destewaje be kolan û 

Wêneyîş be nexşî derwaze! 

Edwam, edwam, gêrranewem le roştin da le berdebaz 
Hell’enûta û, le ber şewarey bînînî hezar reng da 
Çaw eşlleja û, gêrranewem da’enîşt û gêrranewem 
Bazî eda û, min her edwam: 

Basî dîrokî dûkell û xollemêşî cestey şî‘r û 
Qeqnesekey xomim bo kird. Basî cogem ke le 
Tînûwêtî da emirê û. înca basî tellekanî siyasetî 
Nêwdewlletî ew wextey şax û kêw egirê û "wiçanêk û 
Bas egorrim" basî bizey Monalîza û giwêy Fan Kux û 
Şorte kurtekey Bîkaso û şêtbûnekey Xalîd Se’î û 
"Bazêkî tir" eçûme behrî Icewe û etasam û min 
Her edwam, basî.. basî.. hellatinî dirextekanî Kurdistan 
Bo henderan, basî şfrî bêbawik û "egerramewe 
Bo diwawe" basî ew xedirey ke Nalî le Mestûrey 
Jin şfrî kird!. Basî êsta û piley germa û 
Cibey berî Ehmed Awa û! 

Diwa hewallî kobûnewey heftamînî lîjney aştî û 
Basî dîwarî pîrerî nimûneyî û! 

Basî kiçî lûtbirrraw û! Basî basî basî.. 

Bellam ewey ke nehate ser em mêze 

Wişeyek bû "be hellkurmawî mayewe le naw naxima" 

Pepûleyek "ballî cût û nekirayewe" 

Pelle hewrê "ke êsta û ewsayîş nebarî" 

Min emşew le ser em mêze rûbarê wişem riştuwe 
Bellam kaniyekî ‘asî le naw qulay min da ye û 
Her hellnequllî!. 

Polê ballindem hênaye ser em mêze 
Taqe ballindeyek nebê ke her nehat û 
Her nehat!. 

"Ewe teyrî ew xewne bû 
Ke hellnefirrî û her hellnefirrî" 

Nayidirkênim 

Xoşewîstîy gewre wa ye 

Zeryayek e û nehênîy ew le bêdengî û 

Le tenyayî û le naw qulayî nax da ye! 

Silêmanî 
Abî 2001 

Mihêdîn Zengene 

Jûrekem pirr e le diyarî, 

Le gomêkî Zurîxewe 

Çaketêkî şînî kallim bo hatuwe û..! 

Le temêkî Lendenewe 
Kirasêkî xollemêşî û 
Le şeqamêkî zeytûnîy Parîsewe 
Pantollêk û 
Le baxçeyekî Oslowe 
Boynbaxêkî gullgullî.. 

Jûrekem pirr e le diyarî.. 

Xornişînêkî hawrrêm, vîyennayî. 

Qapê şerabî bo nardûm. 

Le Moskowe kirrêwe befrêkî dostim, 
Cûtê gorewî estûm û.. 

Ziryanêkî qutbî jûru û 
Cûtê destkêş û kilête û.. 

Şepolêkî Deryay Spîş 
Perdaxêkî kirîstallî. 

Jûrekem pirr bû le diyarî 
Bellam emrro zorîm bexşîn 
Wextê le naw baxî lîmo û pirteqallî 
Baqûbewe 

"Ba"-yekî narincî hat û 

Destbexene, le gell xoy da 

Pirr be hollekanî şano 

Bon û beramey "pirsiyar"-î bo hênam û 

‘Etirî qijî çîrokêkî kurteballa û 

‘Etirî gerdinî roman û 

‘Etirî qellemî Zengene! 

Silêmanî 

19/4 2000 

Kemal Mezher 

Hemû hemû beyaniyanê 

Ke hêşta hetaw nûsituwe û 

Hêşta Dîcle xewallû we û, dar xurmakan 

Le naw tem da bawêşk eden 

Ew hell’esê.. Le gell newres da hell’esê û 

Le jûrî wişey bêdar da 

Beramber awêney ‘eşqê ra’ewestê 

Pencereyek le naw serya ekatewe û 

Be espayî dest ebat û 

Pirşingî mêjûyek egirê û 

Pêy enûsê!. 

Hemû hemû beyaniyanê 
Ew xemêkî rûnakman e û 

Le baxî firmêsk û şfr û le naw dengman da erriskê 
Kizeba ye û hajehaj e û nimey baran e û epirsê. 
Gumanêk e û le soraxî yaqûtekanî rastî da 
Le sîley hemû dêrrêk da da’egîrsê. 

Hemû hemu beyaniyanê 

Ebê be ballindey mêjûy nêw zemanê 

Ebê be karêzkenî kitêb û be dirextî cê jiwanê. 

Le her kiwê bê 

Wek mêzerî Şerefxan û 

Hewrî ser Pîremegrun û sidarekey Emîn Zekî 

Eybînîn û weku "lawik" eybîsîn û 

Ewîş êsta le tenyayî jûrekey da 

Kurdistanî be derziyek dawe le ser dillî xoy û 

Ke çaw enê be birînî kêwanewe 

Hellebceyî n û koçrrewî n û 

Le her kwê bîn eman bînê!. 

Hemû hemû beyaniyanê 

Em qellemî kazîweye 
Bellgenamey azarêkman maç ekat û 
Gullemêxekî jêr berde qaremanê 
Le dîrokman ekatewe û 
Be rohyewe eynûsênê. 

Hemû hemû beyaniyana!. 

26/6 1999 

Beşî dûwem: Ballinde 
biçkolekan 

Le naw sebetekey da.. 

Wek kerwêşkê le naw sebeteyekî piçûk da.. 

Lewê eçime ser ballqonêkî tengeber 

Da’enîşim û le naw kursiyekî qull da nuqim ebim 

Be dem bîrêkî pertewe 

Pertpert weku 

Ellqey dûkellî cigerem 

Errwanime dûr: 

Qubbey gewrey killêseyek 
Biwe be şepqey daristan 
Pole teyrê eçine ser qeraxî şepqe 
Enîşinewe 

Le pirrêk da le gell wijey daristan da 
HeU’efirrinewe.. ciya ebinewe û 
Le diway xulêk.. le qullayî samallêk da 
Cût cût yektir egirinewe! 

Le naw kursiyekî qull da m 
Le naw willatêkî qull da m 
Le naw xeyallêkî qull da m 
Hemû rojê 
Bew serewe 

Werris werris le naw sebeteyekî piçûk da m 
Wek kerwêşkê tenha serim be derewe 
Lem sate da min be tenha her sêberî 
Awênekanî raburdû m 
Milim nîştote ser singim û.. nîwenaçill 
Şî‘rêkim be cê hêştuwe û.. xewlêkewtû m! 

Silêmanî 

3/3 2002 

Xom.. ew wextey ballindem! 

Ew şimşalley be lêwî "ba"-we eybînin 
Ewe endêşey lûlxwardûy ‘eşqî min e 
Janêk kunkunî kirduwe û 
Le ciyatî min 

"Çunke bo xom nazanim şimşall lê bidem" 

"Ba" eyzanê û ew eyjenê!. 

Ew ballinde narinciyeyîş ke êwaran der’ ekewê û 

Le xornişîn da eybînin, taq û tenya dêt û eçê û 

Be ballekanî enûsê 

Ewe ballindey tir nîye 

"Çunke ballinde exwênê û hîç nanûsê" 

Ewe min im.. Ewe xom im, le wextêk da 

Yan "çîrok" ekem be baran 

Yan "pexşan" ekem be zerde 

Yaxud "şî‘r" be estêre û 

Ke şew dahat 

Le sertan da dabigîrsê!. 

Silêmanî 

2/3 2002 

Taşeberdê 

Taşeberdê 

Le gundêkî bêwejin da 
Yekem car bû le jiyanya 
Wek ew roje be kull bigrî 
Wextê exyar be zorî zor 
Helliyankend û helliyangirt û 
Birdiyan serî 
Kanîyekyan 
Pê dapoşî! 

22/2 2002 

Dawa 

Jûrêk daway çirayek û.. 
Çirake daway mêzêk û.. 
Mêzeke daway defterê û.. 
Defter daway qellemêk û.. 
Qellem daway dest û pence û 
Penceyîş daway 
Azadî kird! 

22/2 2002 

Baweş 

Ew baxçeye 

Hemû rengêkyan bo hêna 
Hemû bonêkyan bo hêna 
Hemû tîşkêkyan bo hêna û 
Her dillteng bû! 

Kenarî û bulbulyan daye û 
Kerwêşk û mamizyan daye û 
Xoretawyan le ber kird û 
Mangeşewyan pêşkeş kird û 
Her dillteng bû!.. 

Ew baxçeye 
Wextê dillî kirayewe û 
Tenha ew kate pê kenî 
Beyanîyek 

Dû mindallî kurr û kiçî 
Esiksûkî 

Le baweşî xoy da bînî! 

22/2 2002 

Hellkendin 

Lêre û lewê xakman hellkend 
Bo awgerrayn.. 

Lew deştane û le binarî şaxekan da 
Bo nextîne û asewarî 
Konman gerrayn.. 

Le qerax şar xakman hellkend 
Bo binaxey mallêkî niwê.. 

Le naw şar da erzman hellkend 

Bo kêbill û bo xetekanî telefon.. 

Ber le aw û 

Ber le asewarî kon û 

Ber le mall û pêş telefon.. 

Lejêrxakda 

Kaseser û 

Esk û piruskî têkell û 
Cilî bêreng û rizîwî 
Azîzekanman doziyewe! 

22/2 2002 

Gêlas 

Wextê kuştiyan 
Denke gêlasêkî pê bû.. 

Kewt û denke gêlasekeyîş perrî.. 
Rakişabû.. Rû le estêran xewtibû! 
"Çîroknûsekeyan wa kuşt" 

Werz têperrî û zeman royîşt û 
Denke gêlas lew şiwêne da 
Çeqî û riwa û bû be dirext 
Em careyan 

Le cêy gella û le cêy gopke û 

Le cêy gêlas 

Herfî girt û 

Wişey girt û 

Ristey girt û 

Bû be dargêlasî çîrok! 

22 / 2/2002 

Ahengêk 

Rojî merg û bêdengî bû 
Ew direxte 
Le kilorî qullî xoy da 
Kelleşêrêkî şardewe!. 

Ke bêdengî dirzî bird û 
Kelleşêr hate derewe. 

Kirmî awrîşmî ew keje 
Be kîrasêkî awrîşmîn 
Dirextekeyan xellat kird! 

Ew rojey xor amade bû. 

Le ber dem çepllerrêzanî gella û çill da û 
Le naw fîkefîkî "ba" da û 
Le gell te’lîqî mirîşk û garegarî û, 

Le gell semay rût û qûtî befrawan da.. 
Wextî zerde 

Ballindekan her be denûk 
Kirasekeyan hellgirt û 
Le serewe 

Kirdiyane ber direxteke! 

20/2 2002 

Bazney'eşiq 


Çawerrwanîm bû be gom û 
Rojê çûme ser kenarî û 
Yek meraqî xirrke berdîm 
Tê hawîşt û 
Rohim lerzî û 
Leşim lerzî û 
Wirde wirde bazney ‘eşiq 
Gewre bûn û hatine pêşî û 
Dewreyan dam 

Bazinî destî û milwanke û çawekanî û 
Lêwekanî û 

Emêstake min bo xoyşim 
Bûme xermaney girrêkî ellqebendî û 
Dewrankerî koçerî ser 
Şarekey yar! 


20/2 2002 








Diwa dîdar 

Bordûman bû 
Le sêberî gaberdêk da 
Wenewşeyek çawerrê bû 
Pepûlekey bigate lay! 

Serêkî birde derewe 
Ta temaşay gulle se’atê bikat û 
Dillniya bê se’at çend e! 
Pepûley yar 

Le wextî xoy da geyişt û 
Bellam sed dax 
Wenewşe bo xoy kujra bû! 

17/2 2002 

Tawan 

Dengî bulbulêkyan kip kird. 

Bellam baxêk zirîkanî!. 

Lew baxe da dirextêkyan girr tê berda 
Bellam şarê xollemêşî 
Tê da barî!. 

Lew şareyîş da kiçêkyan kuşt 

Ax, ax, ax, ax 

Ewsa îtir nîştimanê 

Lem perr hetaku ew perrî 

Be bulbul û be baxçewe 

Be dirext û xollemêş û 

Pirse û şar û.. asmanewe 

Ta’erşîXiwa 

Sûr 

Sûr 

Sûr hellgerra! 

15/2 2002 

Taqereng 

Rengî şewim le qijim da 
Roj sirriyewe! 

Rengî beharim le xom da 
Wextê payiz hat sirriyewe! 

Xoşî rengî xoy piya kirdim û 
Na’umêdî hat sirriyewe. 

Dillniyayî le rengî xoy hellkêşam û 
Keçî tirs hat sirriyewe! 

Tenha rengê 

Kall nebûwe û 

Qet neçûwe 

Her rengî xoşewîstît bû! 

15/2 2002 

Dinya 

Paytextê giwayekî kerr bû 
Eger mebestî nebiwaye hîç bibîsê 
Ew giwêyey ekirde dinya!. 
Mêjûyek çawêkî kwêr bû 
Eger mebestî nebiwaye hîç bibînê 
Dinyay bew çawe seyr ekird! 

Rojê dinya 
Zorî bo hat 

Le naw giwêçke saxekey da 
Çallenewtî teqandewe û 
Le naw çawe saxekeşya 
Agirekanî kujandewe! 

15/2 2002 

Qij 

Le rojêkî hawîn da bû 

Tallekanî qijî kiçê 

Bestiyanmewe bew dare we 

Ke herdûkman le sêberya danîştbûyn! 

Bestiyanmewe û girêyan dam be çille we û 

Be liqe we.. 

Wîstim hestim.. girtbûmyan 
Wîşistim tallemû bipisênim 
Ew pisanmî û dayname we! 

Wextê sêber be cêy hêştîn 

Wextê hetaw hate serman 

Ke ew hesta û wirdewirde dûrkewtewe 

Min ew kate kiramewe 

Bellam her zû 

Zanîm dîlîm lew qije da 

Azadî ye û 

"Kiranewe" çollim eka û dam exat û pêwem edat 
Zanîm wextê qij emgirê û berim nadat 
Min ew wexte îtir firrîn û hellkişan 
Berew berzayiyekanî naw ‘eşq û 
Şî‘r embat! 

14/2 2002 

Çîrokî gurgê 

Gurgeke siwarî keştî bû 
Keştî kewte ber ziryanî tûrrey aw 
Xoy da le şaxî seholl û 
Qillp bûwe. 

Dû-sa beçke û 

Dû pasewanî xinkan û 

Bellam bo xoy lew serewe hate derê. 

Gurgeke siwarî maşên bû 

Le pêçêkî hellemût da.. 

Gaberdê qoçêkî lê da û 
Xilor bûwe û.. dû yawerî û 
Şofêrekey merg birdinî û 
Bellam bo xoy tenha penceyekî şka û 
Le binewe hate derê! 

Gurgeke siwarî qîtar bû 

Şewêk qîtar le temêk da le rê lay da û 

Xoy be tunêlêk da kêşa û 

Nîwey sernişîn kujran û bellam bo xoy 

Tenha her qaçêkî şka û 

Le binewe hate derê!. 

Em careyan 

Gurgekeman siwarî firrokeyek bûwe û 
Le ser û hewrewe efirrê.. 

Ey firroke wextê bikewête xwarê?!! 

14/2 2002 

Awêne û payîz 

Awêneyekî dûr dûr e le min, ballat, 
Şorre jinim!. 

Welê şewqdanewey ciwanît, minî payîz, 
Le her kwê bim 

Be dem rê we eger pertîş bûwe şewqî û 
Eger xoy dawe le şax û 
Wirdîş bûwe tîşkî û 
Zamdar bûwe rengî! 

Le akam da 
Ebê her ew 
Be êwaran 

Le gell tîlmaskê xunaw da 
Bigate pencerey serim û 
Be hêwaşîş le gell tem da 
Biçête ser wişey zerdim 
Şorre jinim! 

Silêmanî 
13/2 2002 

Leyekneçûn! 

Gullcarrê gull be sedan bûn 
Bellam hemû le yek reng bûn 
Yek çirke çawyan ragirtim!. 

Pole melê sedan bûn û 
Her le yek awazyan exwênd 
Yek çirke sat giwêm lê girtin!. 

Polê kiçbûn.. 

Min yek çeşin ciwanîm bînî 
Yek deqîqe seyrim kirdin û 
Be cêm hêştin!. 

Refeyekî kitêbxane: 

De kitêb bûn 
De xew bînîn 
De cîhan û 
De riwanîn û 
De lêkneçûn 

Çend mangêke le geştêkî rengaûreng da 
Birdûyanim û fêryan kirdûm 
Eme ew wexte ciwantirîn 
Le riwanîn û le firrîn û le reng û boy 
Wişekan da, le yek neçîn! 

11/2 2002 

Wênekêş 

Êwareyekî direngwext. 

Xornişîn xoy wênekêş bû.. 

Barîkele û qijî tenk!. 

Le ser kursîy hewrêk spî 
Piştkomawe.. danîştibû 
Keme.. keme 
Rengî sûr û rengî zerdî 
Le naw defrêkî aso da 
Têkell kîrd û 

Tabloyekî pirteqallîy siryaliyaney 
Lê dirust kird: 

"Firîşteyek le naw girrêk da esûtê û 
Marêk le memkî allawe û 
Dozexewan rawestawe û 
Kollewijî lolaqêkî be destewe û 
Pê ekenê!" 

Xorinşînî wênekêşî şipirzey naw 
Rengî ciyaciya 
Tabloy hellgirt day be şanya 
Tawekdiyarî 

Bîba bo kiçe estêrey gerdûnî dûr! 

Hêşta ew her be rê we bû 

Le deştî hewr eperriyewe 

Le pirr tarîkî rêjiney baranêkî darrjan û 

Tablo xusayewe rengî û 

Wênekêşîş le meraq da.. 

Lew dîw şaxekan awa bû! 

10/2 2002 

Newres 

Giwarekanî 

Le şêwey dû newres da bûn! 
Çirpeyekim be giwê da kird! 

Nukteyek bû 

Rût û qût û 

Pirr le haje û 

Pirr le şepolî pêkenîn. 

Le gell qellbezey qaqay da 
Newresekan kewtine cûlle û 
Ballyan girt û kenar gerdinyan cê hêşt û 
Be serman da 
Kewtine firrîn! 

10/2 2002 

KiÇ 

Lew deşte da 
Min kiçêkî kirasspîm 
Le ber mangeşew da bînî 
Bînîm xerîk e be destêk 
Gullemêlaqe eçinê û 
Be destêkîş.. lew deşte da 
Çetirî estêran hell’eda!. 

Awim bînî 

Le dollêk da taq û tenya rawestawe û 
Le ber demî tirîfe da hepesawe!. 

Darim bînî ser kewtûte ser girdêk û 
Lewê we ra 

Le dûre agirê ramawe!. 

Askim bînî 

Sill le sêberî hewrekan ekatewe û 
Befrim bînî 

Le taw ’eşqekey hellekok 
Tinok tinok tiwawetewe. 

Mang ciwan û deşt ciwan û gullemêlaqe û estêran, 
Aw û ask, dirext ciwan û 
Bellam le hemûyan ciwantir 
Kiçeke bû! 

10/2 2002 

Bîrneçûnewe 

Zemanê wişe kuştin bû 
Bellam hemû wişeyek na! 

Zemanê ‘eşiq kuştin bû 
Bellam hemû ‘eşqêkîş na! 

Serbazekan 

Segêkî polîsî reşyan legell da bû 
Le sîley yekem şeqam da 
Ke ewyan dî 
Bangiyan kird û 
Segekeyan berella kird! 

Ewîş le cêy xoy da çeqî! 

Serbazekan 

Wek baznê dewreyan da 
Segekeyîş piyay da hellgerra û 
Qullanc.. qulanc 
Kewte bonkirdinî leşî. 

Serbazekan 
Zor demêk bû 

Segekeyan le ser bonkirdinî şî‘rî yaxî û 
Le ser bonkirdinî ’eşqî xak û 
Nehêniyekanî azadî û 
Bonkirdinî rengî hellwêst.. meşiq dabû! 

Çend deqîqe 

Segeke her bonî kird û 

Le pirrêkda qurskeyekî bo kîrdu û 

Wazî hêna û gerrayewe 

Bo berdemî serbazekan. 

Şa’îrekeyîş, dîsanewe 
Be herdû dest killawekey 
Tund girtewe û 

Be rêgey bêweyî xoy da 
Roy têperrî!. 

Şa’îreke hîçî le wane pê nebû 

Ke le rojgarî kuştinî peyvekan û manakan da 

Bo serbaz û segî polîsî bella bin! 

Ke le rojgarî kuştinî ’eşqekan û xak û xoll da 
Bo dîrokî şewezeng û jûrî azar çil çira bin!. 
Ewey ke ew le gîrfan û baxellya bû 
Qesîdeyekî serkiz û penagîr û 
Jawejawî zimanêkî naw kûleke û 
Formî ’eşqêkî betall bû! 

Silîmanî 
10/2 2002 

Heştem roj 

Le heştem rojî mangêk da.. 

Heştêkî sard, rojêkî sard. ew mange mird! 
Le heştem rojî mangêk da.. 

Le rojêkî sard û sûr da 

Rojîş weku kurrekan û kiçekan û 

Newresekan ewîş kujra! 

Le heştem rojî mangêk da 
Qajûyekî ballberînî reş û gewre 
Kewte asmanî ew şare. Qîrrey sard û, 
Sêberî sard. Nisêy mêjû, çokyan dada û 
Şar pêçraye naw tirsêkî tengeber û 
Şar xizaye dûkellewe û 
Henasekan killom kiran! 

Le heştem rojî mangêk da 
Heştêkî sard. heştêkî şûm 
Rojekan wek kifnî zerd û 
Şeqamekan bûn be tabût!. 

Le heştem rojî mangêk da.. 

Heştî şubat!, heştêkî dirr, carêkî şûm.. 
Dîrokê bûwe qurbanî û 
Zistanêkîş be bêwejin! 

Heştî şubatî 2002 

Behane! 

Ger biyanûyek nedozimewe 
Min natwanim biçime layan! 

Axir min çon le xomewe û herwa bê pirs 

Etwanim dest kem be sîney ew "mang"-e da 

Ger pêy nellêm: Lêm bibûre 

Min diwênê şew a lêre da 

Şfrêkim lê be cê mawe û boy egerrêm!. 

Min natwanim herwa bê pirs le xomewe 
Be pilîkaney naw “ba” da ser bikewim û 
Biçime naw mallî "zuhre" we 
Eger nellêm: Lêm bibûre 
Heftey royîştû 

Lem malle da, min gillolleyek xeyall û 
Hendê tîşkim lê cê mawe û boy egerrêm! 

Axir min çon le xomewe 
Biçime naw jûrî nustinî "xezall"-e we 
Eger nellêm: Lêm bibûre 
Lemjûredaû 

Lêre da min xewêkî çawşînî ciwanim 
Lê kewtûwe û boy egerrêm! 

Min nayştiwanim le xomewew herwa bê pirs 

Maçim be leşta hellzinê û 

Bême naw qijî pirrtewe 

Eger nellêm.. Lêm bibûre 

Ber le tozêk her ke dîmît 

Siwêskey dillim 

Le singmewe firtey kird û 

Çûwe derê û çawim lê bû 

Xoy kird be baxekey to da 

Lêm bibûre min naçarim boy bigerrêm 

Hemîşe 'eşiq! 

To melêk î le perrey gull. 

Ciwanîy asot û 
Firrînit pirr e le ‘etr û 
Gimet pirr e le şewnim û 
Min dirextêk im le xeyall 
Pel û pom le tirîfe ye û 
Gellakanim le serinc û 
Amêzim pirr e le şî‘r! 

Ey gull kotir! 

Were le ser çawerrwanîm binîşewe 
Ba ciwanî û xeyall lêk bideyn 
Wişe çexmaxe batewe û 
Bon bibarê û reng bibarê û 
Hemû diniyayîş bimanbînin 
Lem şare da 
Çon têkellî yektir ebin 
Dû awanî be xurremî 
‘Eşq û şî‘r 


Silêmanî 
5/1 2002 

Namey rûbarê 

"Legell xoşewîstîma bo Se’dî Yusif" 

Awî Dîcle 

Ba taryîkîş be herdû mişt 
Bîxwatewe û 
Ba ablluqeyîş sedil sedil 
Hellîhêncê û ba deştî xwêş 
Hellîmjiê.. 

Awî Dîcle 

Ba kemîş ka wek dillopî pêkenînî 
Ser rûmetî lîmoy Besre û 
Xemgînîş bê çon dem û çawî 
Ciwad û 
Nanî birsî û 

Meqamekanî Gubançî û 
Çîrokekanî Tikerkî.. 

Awî Dîcle 

Ba kefî xoy sîxurrî bê û 
Xeber bida le newres û 
Qullap hellda 

Bo girtinî sûremasîy dillî Bexda û 
Şîn Se’dî.. 

Awî Dîcle 

Ba şipirze û ba mandûyîş bê 
Çon namekanî Seyab û 
"şinaşîl"-î çawerrwan û 
Gîrfanekanî "merdan" û 
Killawekey Cewahîrî.. 

Bellam ewsayîş.. awî Dîcle 
Hêşta beşî 

Ew tifaney pê emênê 
Le naw demya koy katewe û 
Le kemerî birîndarî Kerxewe bê 
Yan Resafe 

Serî qurrawî derbênê û 
Çaw hellbirrê û 
Hemû rojê 
Bo şa’îrêkî polîs û 
Bo polîsêkî şa’îrî bihawêjê!. 

Awî Dîcle her ewendey pê emênê 
Awî Dîcle!. 

Silêmanî 

11/11 2001 

Dû razî romansiyane 

Em rojane.. 

Min romanêk exwênimewe 
Riste.. riste 

Wirde estêre le "serma" to ekat û 
Lexeyallma.. aso.. aso 
"Ba" reng eka û 
Telîsmêk e 

Minî kirdûwe be hewzî hepesawî 
Berdem mang û 
Be dirextî sersurrmawî 
Roxî zayekî zistan e! 

Em romane.. 

Tenha roman e hez nakem 
Bîdem be kes!. 

Tenha roman e hez ekem 
Ke xwêndinewey diwayî neye! 

Em romane 
Tîrajekey dû dane ye û 
Keçî hezaran eybînê û 
Keçî şarê pêy sersam e! 

Nûserî roman Xuda ye û 
Nawekeyşî: 

"Sîhrî dû çawî Leyla ye!" 

— 2 — 

Min dûrgem û ewîş zerya 
Mercî ew ‘eşqe weha bû 
Hemû şewê 
Le kenar da 

Honrawey bo bixwênmewe 
Heta enwê! 

Mercî ew ’eşqe weha bû 
Egîna xerqim ekat û 
Be şepolan dam’epoşê! 

Diwê şew min ew mercem şkan 
Çunke zanîm xem bo ’eşqê 
Le nuqimbûnî tewaw da 
Ciwantirîn şî‘r enûsê! 

Silêmanî 
19/8 2001 

Hawser! 

Êste zo rcar.. nîweşewê 
Şî‘r riqî tenyayîm û jûrekem û 
Qellemekem.. hell’esênê û 
Xeyallim tûrre ekat û 
Le min ebê be reşeba û 
Ber le geyîn.. emwerênê! 

Em hawsere hulhulîye.. 

Le pirrêk da şewêk "cê" ciya ekatewe û 
Be cêm dêllê û le jûrêkî tir da enwê! 

"Wextê ke min derbendêkî pirr le girr im!" 

Her em hawsere rarra ye.. 

Şewêkî dî, ew lirfe ye û, xoy baweşim piya ekat û 
Dêtewe lam 

"Ew wextey min perrey spî û 
Şimşallêkî sard û sirr im!" 

Em hawsere hulhulîye le min nagat! 

Ger wa birrwa min naçarim 
Em zistane 

Jine çîrokêkî ciwanî.. kellegetî 
Le wêney Ana Karnînay 
Be ser bênim!!. 

22/8 2001 


E-POSTE: INFO@NEFEL.COM MALPER: WWW.NEFEL.COM 


XOM.. EW WEXTEY BALLINDEM! • 


83 






■jntromil 


Eşqî to hetaw e! 

Çawanit hemîşe dû kanî n 
Le xewma. 

Her boye beyaniyan 
Ew wextey ke şî‘rim hell’esê 
Seyr ekem: 

Cêgekem pirr bûwe 
Le gullî 
Ewînit û 

Le nimey gijûgiya! 

‘Eşqî to hetaw e 

Ew wextey le rohma helldêt û 

Etbînim. 

Wextêkîş ke erroy natbînim 
Ebîte sêberî cestem û 
Hewrêkî xeyallim û 
Pê be pê 

Rê ekey legellma! 

Silêmanî 

15/6 2000 

Ramûsan 


Şewî mangeşew e leşit 
Tenyayî minîş rêbwarî. 

Çi ewînêkî zîwîne 
Lem seferî gull û wişe û barane da 
Hellkirdinî barrêzekey arezût û 
Darrijanî maçekanit!. 

Xemit germ e û 
Tenyayîm sard. 

Le ramûsanî ebedîy em ’eşqe da 

Ke lêk edeyn 

Hewar.. hewar 

Da’egîrsê azarman û 

Herdû ebîn 

Be yek şî‘rî billêsedar!. 


Silêmanî 
10/6 2000 

Reşebayekî çemûş û beyanîyekî taze 

Beyanîyekî taze bû 

Bo yekem car bew core bîrim nekirdewe 
Wek reşeba eywîst: 

"Xollkirdine çawî aw: ta kwêrkîrdinî. 

Estowirdkirdinî darûbar, hêlaneruxan, 

Wird û xaşkirdinî awênekan û feramoşkirdinî 
Bêşke û gizing û be aşkirayîş kuştinî 
Hewr û kêllgekan!" 

Bew core bîrim nekirdewe 
Wek reşeba eywîst. 

Le nêwan min û ew da: 

Bêdengîyek dirust bû 
Bêdengîyek le berd. 

Bêdengîyek le textey tabût. 

Ewe ’umrêkî dirêj e, ewetey şax le bîrêtî, 

Reşebayekî kore û çemûş û rîşin. lem şare da 
Padşaye. Padşayek pirr e le zemherîr û pirr e 
Le mar û le şehwet û pirrîş e le wîqar û we’z û 
Tegbîr. Padşayek rojî çend car le billêsey 
Dozexman hell’ekêşê û yek hîkateman bo eka û 
Yek sewllecanman nîşan eda û yek rûgey peristin û 
Yek textî şanişîn! 

‘Umrêkî dirêj e renge cudakan mirdûn. 

’Umrêkî dirêj e aw her yek defrî heye û 
‘Umrêk e ballindekan her yek cor firrîn û 
Yek cor asman û 
Yek cor xwêndin. 

‘Umrêk e.. ‘umrêkî dirêj dirêj 
Şimşêrî wişey xeza le ser gerdin 
Sema eka û hell’eperrê pencey qirtaw 

Le nawman da nîştecê ye û 
Le gellman da enwê mirdin! 

Em beyaniye bew core nemriwaniye xom 
Wek reşeba eywîst. 

Ew xomî le naw xom da xanewêran û sergerdan kird. 
Bellam min bo xoyşim teyrê bûm gul. 

Min xom esp bûm û bellam hîlem xesîw. 

Min xom dirext bûm û bellam rîşem rizîw. 

’Umrêk e renge cudakan mirdûn. 

’Umrêk e min berdî bin gom û 
’Umrêk e min xew nabînim û 
Birînêkim zebûn! 

Min em beyanîye ciyabûnewey dengî xom 
Le givegivî ew, rengî xom le şêwey ew 
Serî xom le serî ew ciya kirdewe. 

Ezanim min îtir lem beyanîyewe 
Rêbiwarî naw memleketî qeder ebim 
Ezanim min îtir be şiwênmewe eba agir 
Diwam ekewê se’îr û zemherîr û 
Rêm pê egirê bahozî lim û 
Le ser lewhey wicûdim enûsrê 
"Bisel mesîr" 

Ezanim û ezanim le şiwêne berzekanî şarewe 
Rojî çend car be pişkokan recim ekrêm û 
Rojî çend car sege reşekanî Heccacim 
Tê ber eden û renge bimxene gunyeyekî 
Serdaxrawe û rewaney Necdim biken û 
Awarey tekfir. Çunke witim: 

Çend rengê bo em dinyaye. 

Çunke witim çend xorî bo em zeryaye 
Çunke carrim le spîyek da ke her 
Riwallet bû. Çunke witim ewe 
‘Umrêkî dirêj e min dîlî naw rengî xomim! 

Min le goşey ew tabûtey tiya bûm 
Hatime derê û zirîkanim. 

Em beyanîye rojibaşim le tirs nekird. 

Weku caran min em beyanîye rojibaşim 


■ JHEIKimil 

Le reşeba û mirdin nekird. 

Wêram le gell xom da bidwêm 

Wêram îtir pirsiyar bikem 

Wêram îtir guman bikem 

Wêram rûnakîy qaçax û tîrêjî qaçax bidwênim. 

Le gell şemall û pepûle da piyase bikem 

Le gell hemû ciwaniyekan da şî‘r bixwênimewe.. 

Wêram estêre bijmêrim û 
Guman le xwakaniyan bikem. 

Serî xom be rûnî 

Le zor awêne da bibînim!. 

Bellam em werçerxanem cestem 

Edate dest nadiyar. Reng e lûlim biden û 

Le şewêkmewe bipêçin û bimfirrênin. Reng e 

Hemû xewnekanim le ber demî xom da bişkênin û 

Wirde şûşey ew xewaneyîş bikene kalaney 

Çawmewe. Reng e herdû gilêneyşim bixene qulî miştî reşebawe. 

Em beyanîye şitêk rûy da 

Le rûdanî beryekkewtinî dû estêre eçû 

Le rûdanî ciyabûnewey goy ser zemîn le 

Piştêney hesarekey. Min êsta le fezayek da 

Exulêmewe xollemêşî û pirr e le dest û pencey 

Babirdû le rengî babirdûy ewaney 

Birrwayan be yek reng nebû. Le fezayek dam 

Pirr e le zirîke û sîxnaxe le qirîşke û le sûtanî 

Berdewam. pirr e le heqîqete awarekan. 

Min lêre û lem hesareye da hemû ew ruxsaranem 
Bîniyewe ke le hezaran sallî rojjimêrî cengellewe, 

Rojjimêrî bit û bitewanewe, derbeder kirabûn. 

Baranî derbeder, hetawî sergerdan, ’eşqî 

Nakam. Hendêkyanim nasiyewe û ewanî tir ne û 

Çi xewêkî seyr bû 

Xewêk bû. xerîk bû, wek befrî 

Ber reşeba şêt bim. 

Xerîk bû wek limî kenar zerya 
Mil bidem û bêdeng bim. 

Bellam xew bû. 

"Kê mirdinî xoy ret bikatewe û 
Yexey qederî xoy bigrê û 
Le ber demî yekrengî da danemênê 
Jiyan ebatewe" 

Eme pendî xwawendêkî girîkî ye 
Ke razî nebû peristin bika be pîşe û 
Razî nebû be tenha rastîyek bixwênêtewe! 

Her diwênê bû hawrêyekim reşeba kirdî 
Be pasewanî gorristanekanî xoy. Reşeba kirdî 
Be zêwanî ew gumezaney ke baw û bapîr û piştî 
Pêşîney reşebayan tê da nêjiraw. 

Hawrêkem êste bûwe be qelereşkeyek, 

Be qajûyek û le ser darêkî zirrî ew 
Gorristanane qîrrey dê û exwênê. 

Qajûy reşeba ye 
Qajûy mirdokan e û 
Çawhellkollî zîndokan. 

Em beyanîye ‘umrî xom kurt kirdewe, ewendem 
Kurt kirdewe her tallemûyek nêwanî ew û merg e. 
Çunke em beyanîye dirêjem be ‘umrî "a" neda. 
Çunke lew rîzane ciyabûmewe ke tabûtçêkerî 
Reşeban. Ewaney rûbaryan be tumetî zîna 
Kuşt. Destekanî dirextiyan be tumetî dizî 
Birriyewe û, le ser maçêkî sewz, celldeyan 
Le kiçe darsêwekan da û, kurrekanîşiyan le ser 
Qumê bade xakesar kird. 

Em beyanîye ke hatime derewe 

Bo yekem car baran diwandimî û pêy witim: 

Ewe îtir her çawî xot nîye 
Bote çawî kanîyekanîş. 

Bote çawî rêgakanîş. 

Ewe îtir her destî xot nîye pêtewe 
Bûnete dest û pencey darekanîş. 

Itir ewe her serî xot nîye be xotewe 
Bote serî mindallan û kiçekanîş. 

Bote serî kêwekanîş. 

Çend hengawê lew lay baranewe 







Derozekerêk pêy witim: 

Reng e îtir bo le mewdiwa 
Be yekewe cîhan tey keyn! 

To bo rûnakî û 
Min bo nan! 

Lew beyanîye tazeye da.. 

Ke yekem şeqam bînîmî ewîş pêy witim: 

Pê eçê le ser singim xaçêkit bo dakutin û 
Her le ser singîşim xollemêşeket be ba biden û 
Pê eçê temenit le temenî gull kurttir û 
Bo diwa carîş gewallehewrêkî behare 
Le rêjineyekî xêra da lawandinewet bigrête esto 
"Temenî gull çend kemîş bê 
Bonêkî xoşî be xoşewîstî bexşîwe" 

Le ber ewe ne dilltengim û ne dirrdongim 
Ezanim min ew sêberey diwênê nîm 
Lew beyanîye tazeye da ewey sersamî kirdim 
Jinêkî sertapasûrî gerrekekeman bû, nazanim 
Çon giwêy lem çirpeçirpey naw min bû. 

Çon giwêy le dengî xewnekanim bû. Nazanim le 
Pirr hate ber demim û hemû leşî be gullî jalle 
Dapoşrabû. ebirîqayewe. Jinêkî selar, 

Jinêkî gulalleyî, çawî tîj. le naw qutuyekî 
Daxiraw da. kilafeyek qijî pêşkeş kirdim û 
Witî: Ewe reşebaket hellîkend. Ewe 
Destî ew deskeney kird. Eme diwa yadgarî 
"Ciwan"-e ba lay to bê bo ewey be tîrî 
‘Eşqî giriftar bî. Ba lat bê bo ewey her tallêkî 
Kuştargeyekit bîr bixatewe. Ba şewane her talle û 
Hîkayetêkî namoyî xoyit bo bigêrrêtewe înca binûyt. 
Min kemêk giryam. 

Bellam ew zorim pê pêkenî! 

Jineke witiyewe: 

Bellam herkes ew qijey la bê 
Heramî laye.. heram.. heram 
Min îtir ew tallemûwanem, ew qijem, 

Le serî xom da riwanewe! 

Êste xew le bêdarî da ebînim 
Çawekanim kirawen û xewîş ebînim 
Herwek gomêk çawî zeq û xewîş bibînê 
Herwek agirêk bisûtêt û xewîş bibînê. 

Min beyanîyekî tazem le çawda ye 
Hawriyekem bûwe be qelerreşke 
Bîrî ekem û xefetîşî bo exom 

Min birrwa nakem carêkî dî ew hergîz bigerrêtewe nawman. 

Bigerrêtewe naw xewnekanman û 

Naw xoşewîstîman û 

Naw awênekanman û naw baxçekanman! 

Em beyanîye 

Bûmelerzeyek rûy da 

Le pêş da minî jêreûzeber kird 

Minî helltekand û minî text kird 

Bûmelerzeyek le pêwanekanî Rîxter serûtir. 

Le naw min da ew şare xapûr bû ke tiyay da le dayik bûm. 
Ew şeqam û gorrepan û diruşm û holl û şanoyane 
Neman ke minyan le çiwarçêwey xoyan girtibû. Ne’ 

Ew şare nema ke minî tê da le dayik bûm. 

Min le jêr bûmelerzewe gerrawmetewe. 

Min le henawî bûmelerzewe hatûmetewe. 

Le dirustbûnewey estêreyekî taze da 
Le dayik bûmewe. 

Derewey xom 

Hêşta wirr û kas û sersamin û têm nagen. 

Ewan hêşta her giwê le dengdanewey 

Dengî biyaban û seday xezakan û xelîfey 

Lim û çollewanî egirin. Ewan hêşta her 

‘Ebdî peyve bebirîq û baqekanî ew zimane 

Le riwallet ziyatirî nexwêndûtewe. Ew 

Peyvaney tirsiyan le nûkî rim û peykanî 

Rimekan da hêna û le bêşke û gizingewe çawtirsênî 

Pirsiyarekaniyan kird û gumaniyan her le naw ser da 

Kuşt. 

Min em beyanîye 
Lem beyanîye tazeyewe 

Lem hesare tazeyewe 
Ballindekan minyan kirdûtewe be hêlane 
Pirsiyarekan minyan kirdûtewe be mirov. 
Rûbarekan minyan kirdûtewe be awerro. 
Qelerreşkekey hawrrêm 
Carêkî dî nayetewe nawman. 

Min êsta aw hawrrêm e. 

Perresêlkeyek hawdem û 
Baxçeyek hawserim e 
Ke hemû rengêkî lê ezê. 

Heyf bo hawriyekem. heyf bo reşbûnewey! 

Êsta xoşewîstî min û em şare 

Le lêburdin û guncandinewe 

Serçawe egirê. Lem şare da 

Êsta her rîşêk berêkî nebê û berêk nedat 

Exrêne tenekey xollewe. 

Xoşewîstî nagiwêzrêtewe û hawirde nakrê. 

Hezar rengî heqxwazî hen 
Hezar bonî niwêxwazî hen û 
Ne rengêk serdarî hetahetayî û 
Ne dengêk peyvî hetahetayî!. 

Reşebakanîş lêre bin yan le her şiwênê 
Naçar in. naçar. diway ew bûmelerzeye 
Yan ebê ser kiz ken. yan xaw binewe û 
Le ber demî nasiktirîn gull da 
Binûşitênewe! 

Lem satewexte da û le defterekem da 
”Ba”-yekî şînî hêwaş hellîkirdûwe. 

Seranserî bûnim. seranserî xeyallim 
Le deştêkî keskî rakişaw eçin. rakişaw 
Le ber demî rîze çiyayekî bilûrîn da. 

Sertaserî em “ba”-şîne pepûle 

Dewrî girtûwe. Min êsta çawim lê ye wişekan 

Yek le diway yek etirukên û ebin be zine yan 

Wenewşe le defterma. Eme kernevallî 

Hemû rastiyekan e. kernevallî hemû xewnekan û 

Şarekan e. Em kernevalley emrro, le yadî 

Tîrorkirdinî qesîdeyek da rêkxirawe ke le beyanîyekî 
Dûrî wek emrro da. 

Reşeba rîşekêşî kird. 

Qesîdeyek ke le beyanîyekî dûrî wek emrro da 
Xerîkî ewe bû be ser qelay Hewlêr da hellgerrê û 
Peyamî bûmelerzeyek rabigeyenê, lew beyanîye da, 

Le piştewe pê kiraw qesîde xilltanî manay xoy bû 
Xilltanî xeyallî û xilltanî xwênî wişe bû. 

Em kernevalle le yadî hawarêk da ye 
Ke hêşta seretay şeqjinî bû, ew hawarey, 

Ke le yekem kolanî tarîkî ew qelaye da kujra! 

Em kernevalle be yadî hemû ew rengane ye ke le ber 
Cudayî reng tefr û tuna kiran. Em beyanîye 
Lem kernevalle da qijî hemû qurbanîyekanman 
Kirdûwe be pencerey jûrekanmanewe. 

Qijekan dagîrsawin. 

Qijekan le pall lawlaw da errwênewe! 

Her bo ewey berdewam serî ewan 
Le nax da bicirîwênin û bîr neçinewe. 

Em kernevallî xogorrîn e 
Bew demamkanewe yad ekrênewe 
Ke nîşaney peyman taze kirdinewen 
Le nêwan em beyaniye û hemû mirovekan û 
Hemû ajellekan û hemû ballindekan da. 

Demamkekey le serim hellkêşawe 
Serî askêk e 

Ke rojê le rojan lew pêdeşte ciwanane da 
Awêne bûn bo ‘eşq û 
Her le ber ‘eşqîş ser birran! 

Kernavallî demamke 

Em demamkeyşîyan.. ser û ruxsarî ew kiçeye 
Ew herameye.. be ser heramêk da bazî da û 
Le diwayî da hellallêkî rîşdirêj girtî û le pena 
Dîwarî mizgewtêk da bê binî kird! Eme bo yadî 
Ew heram û hellalle ye.. kernevall exayênê û 
Şew dadêt! 

Le şew da be beyanîyekanî xom da eçimewe! Min şewim 







Ewende xoş ewê ta emdate dest estêre 

Mêyekan û le gelliyan da azadane cût ebim! Le şew da 

Be xewşekanî rûnakî da eçimewe. Hendêkiyan le 

Defterekem da esirrmewe hendêkiyan bo pend û 

’îbret ehêllmewe, bo ewey şayetî se’atekanî 

Raburdûm bin. Le şew da perdeyek le nêwan min û 

Gerdûn û Xuda û hemû ’eşqekan da namênê. Serbestane 

Xom ekem be mallî hemû heram û hellallêk da. Netirsane 

Le ber dem hemû ew pirsiyarane da ewestim ke reng e her 

Le zarî beyanîye xesawekanî xomewe, beyanîyekanî caranim. 

Şermezarim biken, bellam ewestim bo ewey ciwantir le 

Hemû rastîye ciyaciyakan wird bimewe. Bo bitirsim! Le katêk da 

Min hêşta tiwanay ewem hebê şitêk bigorrim.. şitêk 

Eger ewendey mêrûleyekîş piçkole bêt. Xo min nebûm 

Be qelebaçke û zêwanî hîç reşebayek û hîç tarmayî û 

Hîç xwawendêkî deselat.. Bo bitirsim! Le wextêk da 

Ke min bizanim paşerroj le gell em yaxîbûney min da ye ke 

Bizanim ne hellqullînim wişk eka û ne bûmete bitewan û 

Ne hîç kam lew reşeba û bitane eperistim! 

Bînayîm le azarekanî xom da rûn bûwewe. 

Bînayîm dû ballindey ezmûnî leşim in. 

Kernevallî demamke. 

Demamkekey dem û çawim 
Serî tewarêk e.. 

Ke rojê le rojan le asman da 

Mêyekî beşko bû. jine ballindeyek bû 

Bellam be gerdinî minareyekewe faqeyan bo dana û 

Girtiyan û le cejinî qurban da seryan birrî. 

Eme be yadî ew ‘eşqanewe 
Mîwandarîman lem kernevalle kirdûwe û 
Eme be yadî ew tewarewe 
Wa xerîk în firrînêkî taze efirrîn.. 

Rojîjin.. rojî gulleberrojekan! 

Min emrro le tewqeserî em yade da 
Le tewqeserî be giya û gull û 
Be pepûle tenrawî em cejne da 
Momî xoşewîstiyekî nazdar 
Nazdartir le kiçe piçkolanekem û 
Nazdartir le yadgarî 
Mêxekbendekey daye xanim.. 

Da’egîrsênim! 

Momêk be qed bejnî daykim! 

Ewendey rohî ewîş spî û bêgerd. 

Ewendey şewqî peyv û qisexoşekanîşî geş! 

Momêk le şî‘ra da’egîrsênim.. 

Momêk le zimanî kurdî da.. 

Momêk le ‘eşqa û. 

Momêk le xemekantan da.. 

Min em rojem 

Be qed kîjolleyekî ciwankîley xwêngerm û 
Bellam çawxemgînî gerrekî Rehîmaway 
Kerkuk û ewendey jine nankerêkî dest û pil 
Biloq kîrdûy gerrekî xanûwe qurrekanî 
Ereyîş xoş ewê! 

Êwe nazanin min em rojem çende xoş ewê?! 

Nazanin le çawerrwanî ew da.. 

Çon wek gullxenderan etirîqêmewe û 
Ke hat weku lawlaw têy e’allêm û 
Çon gullenazenînêkî 
Berdem şinebay kosarê sema ekem û 
Çon dillopekanî şewnimîş 
Le sîne û berokiya etwêmewe! 

Min em yadem kirdûwe be gulleberrojeyekî gewre û 

Gulleberrojeyîş le gell çawekanî ew da esurrêtewe! 
Min em yade egirmewe.. eykem be xene û 
Le dest û pil û qaç û qulî heştî martî edem û 
Eykem be tirîfe û le awî tirîfey exomewe! 

Emrro min nawim 
Şêrko Şefîqe ye!! 

Tika ye ba lem yade da gull û wişe û 
Bazin û mustîle û gerdanekanî jinan 
Her bew nawewe bangim biken û le defterî 
Xoşewîstî xoşyan da her bew nawewe 
Bimxwêninewe û bimnûsinewe. 

Em roje daykim e.. 

Be kollwaneyekî mor û 
Sirkeyiyekî gullgullî û 
Lagîreyekî kemê şorrewe!. 

Em roje daykim e.. 

Be qisey danar danarî û 

Daykim e be areqey şîn û morî rencewe û 

Daykim e be gulle hêroyekî naw egirîcewe û 

Daykim e wextê heşt car heşt çira 

Lem şew da da’egîrsênê û 

Heşt yaqut eda 

Le qijî heşt goranî û 

Heşt kerretîş 

Le ser laperre keskekanî pêdeştê 
Be qellemî tirîfe û yan be çuklley gizing 
Nawî pîrozî "jin" enûsê!. 

Ba em roje pirçdirêj û milkelle 
Bikeyn be rojî şare pirrîşkî pirsiyar û 
Eşkencey jin û hawarî jin û heqî jin û 
Dengî jinî tiya burujênîn! 

Ba şare pirrîşkî pirsiyar be her çiwar la da 
Pizîzkekanî kellewişe bihawê 
Lê negerrê.. Zullim her wa sana danîşê 
Lê negerrê.. Qirîşkey ceste xaw bêtewe 
Lê negerrê.. Piyawî hozî tolle û fetwa.. 

Bew xwêney le ber 

Dargêlasekanî leşî jin errwa 
Desniwêj hellgirê û 
Pirsiyar û pirsiyar û pirsiyar 
Le terazûwe lasengekey dadga 
Laseng be yek le ser sê û 
Laseng be yek simêll û çiwar jin û 
Pirsiyar.. le birrbendekanî yasa 
Le tezbîhî denikgewrey 
Birîqedarî alla û le xencerî ber qed.. 

Pirsiyar pirsiyar.. lew deqaney 
Ke şîşî pencerekanî zîndanî 
Giyan û cestey jinyan lê dirust kirawe 
Pirsiyar lew qanunîye asengeraney 
Birrgeyan kirdûwe be kot û 
Molletyan dawe be mirdin 
Molletyan dawe be kuştin 
Hemû asmanyan dawe be piyaw û 
Hemû zemîniyan dawe be piyaw û 
Tenha kulaneyek be jin! 

Min emrro ser le niwê 

Çirke û deqîqe û se’atî em roje 

Le derbendekey Ranîye da heU’eşêlimewe. 

Lem hewîre niwêye.. lem hewîrî azadîye 
Gewretirîn nanî xoşewîstî.. bo jin lê dirust ekem. 
Le agirî ew azaraneyîş da eybirjênim.. 

Ke salleha ye ceste û rohî jinî tiya esûtê.. 

Salleha û salleha ye.. 

Qirçeqirç û qirçeqirç.. 

Reng û deng û hest û nest û 
Çirpe û ‘eşq û pêkenîn û 
Pepûlekanî ewîn û 

Kotirekanî sîney ewanî tiya hell’eqirçê.. 

Lem hewîrî rûnakîye.. 

Lem hellşêlanewey mêjûwe 
Lem rûbarî mangeşewe 
Gullejin dirust ekem.. 

Le ser bonî dizrawî raperrê 




1 00 OM.. EW WEXTEY BALLINDEM! 


E-POSTE: INFO@NEFEL.COM MALPER: WWW.NEFEL.COM 







Dirextejin exulqênim.. 

Le ser melî kujrawî raperrê 
Qellemejin dirust ekem.. 

Le ser wişey dîlkirawî raperrê 
Ziryanejinîş exulqênim.. 

Le ser hetawî dizrawî û 
Le ser baranî dizrawî û 
Le ser wicûdî diziawî 
Raperrê 

Emrro bonî heq lem roje dêt. 

Emrro bonî dilldaran û bonî şf rî wenewşeyî û 
Bonî mamiz lem roje dêt. 

Bonî gillesûrî diway wirdebaran.. lem roje dêt. 

Bonî simill û bonî reşerrêhane û 
Bonî azadî lem roje dêt! 

Min em rojem le awêney bîrewerî da 
Kirdûwe be wirşe û pirşey gull’estêreyek û 
Le ber çawim bizir nabê. 

Herwekû çon herdû sinewberim 
Le pêş çaw win nabê.. 

Sinewberî baxçe û şeqam û kejekanman û 
Inca ew jine sinewbereyîş 
Ke le zemanêkî bêreng da 
Qeladizêy all hellgerran! 

Ez lem roje da her şfre mêyînekan exwênimewe. 
Her renge mêyînekanîş epoşim. 

Be qellemêkî nasikî mêyîneyîş enûsim. 

Min emrro hewill edim biçime naw qullayî 
Azare mêyînekanewe. Le gell zerdey xornişînî 
Xemekanyan da bidwêm. Hewill edem biçime naw 
Sate janî mindallbûnî jinekemewe. 

Hewill edem şanonameyekim 
Bikem be bêwejinêkî enfal. 

Be jine hellebceyîyekî rojî 16/3 
Be qîjey daykêkî xêllî Heme. 

Hewill edem bigeme 
Ew perrî dinyay jinan û 

Le Emerîkay Latînewe bo Efîrîqa, 

Firmêskekanî ewan ko bikemewe û 
Deryaçeyek 

Pexşanyan lê dirust bikem!. 

Hewill edem zirîkekanyan bikeme 

Peykerêkî berceste û 

Le naw jûrekem da daybinêm. 

Hewill edem memleketê bixullqênim 
Le jine şawe ta geda le xoyan bê!. 

Min emrro beyanî ke le xew hestam 
Yekem car 

Çûme naw baxçe mêyekemewe.. 

Yekem car rojbaşim le bulbulêkî mê kird 
Le diwayîş da min bom xwênd û 
Ew giwêy girt! 

Min lem roje da hemû kîjolle biçkolekan ko ekemewe 
Bo ewey waneyekyan pê billêmewe 
Waney xwênlêçorrawî 
Ew zullmaney le regezekeyan kirawe.. 

Waney ew sêwe lasuraney 
Le demêkewe nîweyan xurawe. 

Waney ew teyraney asmanyan lê qedexe kirawe. 
Waney zullim.. 

Zullmî piyawe berdînekan. 

Yasa asinînekan, 

Zullmî mêjûy çeqo.. 

Mêjûy cellde 

Basî dembestin û rengkuştin û 
Be dirêjîş basî bendîxaney ceste û 
Eqllekanî xellûzan û şewezengî peçe û 
Le diwayîş da basî eqllî 

Çiraxanî Qasim Emîn û Bêkes û Ibrahîm Ehmed û 

Be dirêjîş basî 

Leyla Zanayan bo ekem!. 

Ew kîjolane fêr ekem 
Hetaw bixwêninewe hetaw 
Wextê hetaw ebê 

Be re nigî azadî.. hetaw 
Wextê ebê be Encêla û be Marya û 
Wextê ebî be beyanî bo hellfirrîn. 

Fêryan ekem çîtir be cê pêy 
Tarmayî û erjengekanî nerît û 
Xencerekanî tolle da hergîz nerron. 

Fêryan ekem le tewar biçin. 

Le sirûde ciwanekan û 
Le şî‘rî yaxî biçin. 

Min emrro 8/3 pêşangeyek le gelerî 
Dillma ekemewe. pêşangayekî taybet bew 
Wêne fotografiye reş û spîyaney mên. 

Be porterîtî komellê lew jine rêçke şkênaney 

Ke zemanî piyawyan lerzand û 

Dîwarî bêdengîyan ruxand û 

Ser û pirçyan dagîrsan û 

Bûne meşxellî rêge û ban. 

Pêşangeyek le gelerî dillma 
Pêşangayekî gerrok 
Pêşangeyekî bê rîş û simêll. 

Geleriyek le dillma 

Çûme her şiwênî beramber xor ewestim 
Her çiwar dergay geleriyeke ekemewe 
Eyanxeme ser gazî pişt.. 

Ta zortirîn jimarey bîneranyan lê we bêne jûrê. 
Pêşangayek bo xulya serdeq şkênekan 
Bo jinan le dozex da.. dozexî piyaw 
Bo jinan le yasa da.. yasay piyaw û yasay 
Qamçî. Bo jinan le qefez da. qefezî mall û 
Qefezî willat û qefezî leş!. 

Pêşangayek le sallonekanî dillma 
De fermûn bo danîştûn 
Eweyîş hestin û le her çiwar dergay 
Em geleriye tazeyewe werine jûrê!. 

Ta wêney ew jinane bibînin 
Ke le peçewe ta pencey pê.. 

Bûn be dirextî agir û 

Bûn be şetawî agir û 
Hestane pê!. 

Ez emrro sê boynbaxim amade kirdûwe 

Her yeke û rengê.. reş û zerd û spî 

Her yekeyan bo mawey yek se at ebestim 

Reşekeyan le ber hemû 

Jine dar’ebenûsekanî dinya 

Zerdekeyan le ber hemû 

Jine darlîmokanî dinya 

Spîyekeşyan le ber hemû jine 

Pêstbefrînekanî dinya 

Her boynbaxe û bo yek se’at 

Eşê reşekeyîşyan be yadî hemû 

Ew jine ballindaneyîş bibestim 

Ke be asmanewe kujran û 

Le diwayî da bûne rejû. 

Zerdekeyan be yadî jine koylekan û namokan. 
Spîyekeşyan bo aştî û jine dilldar û 
Jine rûnakî û gullî spîy ber baran. 

Min emrro kurtîle çîrokêktan 
Derbarey dû jin bo egêrrimewe: 

Jinêk hebû her xawenî çiray ciwanîy leş bû. 
Jinêkî dî hebû, ciwan nebû, her xawenî 
Çiray eqllêkî geş geş bû. 

Ke yekem kewte gellarrêzan û naw temtuman, 
Temen tarîkî kird.. çirakeyşî kujayewe. 
Duwemyan ewîş geyişte gellarrêzan, 

Bellam çiray nekujayewe.. 

Duwemyan destî yekemî 
Le tarîkî da egirt û 
Her le ber ew çirayeyîş da.. 

Be yekewe 

Beharî raburdûy xoyan.. exwêndewe! 

Emrro her ke êware hat û 

Be cile reşekanyewe geyişte kolanekan û 

Serşeqam û ber dem mallan. 

Itir be xom û perdeyekî spîy sînema û 

Amêr û sedan silaydewe 

Eçime naw gerreke mandûwekanî şarewe. 

Ew gerrekaney ke piyawekanyan 

Bonî hejarîyekî şêdar û 

Bonî terrepiyaz û 

Bonî dûkellî cigerey qamîşyan lê dêt û 
Jinekanyan bonî dillpakîyekî sakar û 
Bonî sêwî bin’erd û 
Pungeyan lê dêt û 

Mindallekanîşyan bonî şemamey xolawî.. 

Eçim û le ser ew perdeye 

Ew silayde rengaûrenganeyan nîşan edem 

Ke mêjûy kutek û dar û 

Celldey terxan bo leşî jinan egêrrinewe.. 

Mêjûy ew qamçiyaney 

Ke piyaw le çermî cestey ewan dirustî kîrdin. 

Mêjûy bawkanî çeqo, 

Mêjûy birayanî naw cengellî tolle. 

Yeke yeke ew silaydaneyan nîşan edem: 
Silaydî taybet 
Be lûtebirrrawekanî jin. 

Silaydî taybet be zîndanîkirdinî jin 
Le kune hemamî mall da. 

Silaydî taybet 

Bew jinaney ke bûn be xellûz înca kujanewe. 
Silaydî taybet be demdimnyan. 

Be kîwêrkirdinyan be kerrkirdinyan û 
Silayd û silayd û silayd 
Xwên û jin û jin û xwên û 
Rûbarî zirîkey dûr û dirêj! 

Min emşew ew azare ekem be çirawg û 
Eydeme dest jin bo raperrîn. 

Min emşew ew heqe nîwexurawe, 

Ew heqe zincîrkirawe, 

Ra’eçllekênim ba be xwênewe 
Ber dergay rîş û simêll û 
Xencerî ber piştên û 

Hozî nêw em cengelle bigrê. 

Heştî mart: cejnêk 

Ke hêşta dûkell le pijupoy hell’esê! 

Cejnêk ke hêşta 
Pirşingekanî ekujrê û 
Cejnêk honhon gulle 
Firmêsk hell’errêjê!.. 

Heştî mart.. 

Awirrdanewey billêseyek e le xollemêşî jin. 

Awirrdanewey zengêk e 
Lew bêdengîyey ke ebê 
Be pirrawpirrî rastî biziringêtewe. 

Ba le mallekanmanewe pencere 

Bo ew heqe bikeynewe. Ba le sermanewe, 

Le yekem hengawî 

Herfe piçkolekanî qutabxanewe. 

Le elifûbêwe, 

Momekanî 

Heştî mart dagîrsênîn û 
Ber le hemûwanîş 
Serî jin xoy, 

Dengî jin xoy, 

Zamî jin xoy, 

Qetare bibestin û tirs rawnên û 
Bêdengîy wek peçe bisutênin û 
Serberzane 

Wek awêney ber hetaw bibirîskênewe! 
Min emşew direnganê.. 

Ke se’at ekewête weneûzidan û 
Ew wextey hemûtan eniwin.. 

Girrî çiray serim xoştir ekem û 
Bîrekemewe le wey çon sallêkî dî 
Cige le heştî mart 

Rojêkî tir be nêwî “rojî jinî kurde”-ewe 
Bikewête nêw rojjimêrekey sallmewe û.. 
Lem şewewe direnganê bo ew roje 

Pexşanê bikem be deşt û 
Çawî jinî em willateyîş 
Be çirakanî diwarroj û 
Be berayî zerdexeney 
Hezaran gulleberroje! 

18/2 2002 

Mirdin be cilkî serbazîyewe! 

Mirdin xoy gorrîbû, mirdin 
Be cilkî serbazîyewe, poşte û perdax 
Be hemû necme û nîşane û nogekaniyewe 
Be kolanêkî nexoşî paytexta ret ebû. 

Mindallêk piyay da hellriwanî û her hellîriwanî û 
Le pirr hawarî kird: 

"Ewe mirdin e! Ewe ew piyawe bû 
Ke bawkimî kuşt!" 

Kes giwêy lê negirt kes 
Merg ret bû!. 

Hêndey nebird le kolanekey piştewe 
Qîje le mallêkî qurrîn hesta 
Qîje le taqe dirextî hewşekeyan û 
Zirîke le taqe pencereyan û 
Hawar le derga kurte balakeyan hesta! 

Lew malle da lawêkî barîk 
Barîk çon dezûlekanî xem û 
Barîk çon xeyallî giya û 
Rengîşî kitûmit wek zerdeperr. 

Pêçayanewe û le maşênêkî zîreyiyan 
Axnî û birdyan. 

Wityan komelle piyawê bûn 
Be cilkî serbazîyewe 
Wityan: Nîwey leşyan le çeqell bûwe û 
Nîwekey tiryan le ademî!. 

Wityan: Yekêkyan le pêşewe erroyşt 
Le hemûyan reştir, le hemûyan girjtir.. 

Wityan: Ewe ew piyawe bû 
Ke le kolanekey ew dîw 
Mindalleke nasîbûyewe û 

Hawarî kirdibû: 

"Ewe mirdin e! Ewe ew piyawe bû 
Ke bawkimî kuşt!" 

Mergî goranîyekî spî 

Bo Fadîme Şahîndal 

Lew êware spîye da, spîyekî xemgîn, 

Spîyekî sard sard.. sardtir le tenyayî tarawge û, 

Sardtir le cê nisêy sallanî temenî beşextebûy 

Dûre willatî û.. sardtirîş le mewsîmî 

Cudayî ‘aşiqan û koçî nawext û zemanî lêkdabirrîn!. 

Lew êware spîye da, spîyekî xemgîn.. 

Le satewextî zerdeperrêkî behall nûzetiyamawî 
Ewarey ew şare da, le êwareyekî lêwlerzokî 
Tezîw da, tezîwtir le perrûballî zuqimgirtûy 
Newrese barîkekanî kenar awî şepol le go kewtûy 
Ber saye û sêberî awîlkey xornişîn.. 

Lew bûlêlle befrîne da 

Lew êware xembare da 

Ke tiwêjallê le tem û mijî kurte balay 

Dirêj dirêj ekirdewe ta ew perrî awêne deştî 

Uppsala û ta ew şiwêney heter eka bînîn. 

Lew êware sersurrma û lew êware waqwirre da, 

Ke kit û mit le jinêkî barîkeley rengperrîwî 
Mil be kiwênî kostê eçû.. çon darsêwê, 

Demî çûbête kilîley diwayî darrinîn û hellwerîn.. 

Lew êware tirsawe da 

Lew şare da 

Ke her le kotirêkî spîy 

Zare tirîkbûy ber dem çeqoyek 

Eçû wextî serbirrîn! 

Lew êware spîye da 
Spîyekî xemgîn xemgîn 
Xemgîntir le êware kujrawekey 

Sveavêgnî pêş bîst û şeş sall û 
Xemgîntir le şî‘rî naw qefezî menfa û 
Xemgîntir le melêkî cûtkujrawî, 

Bênewaz û lanewazî fesllî ewîn! 

Lew êware spîye da 
Le gell lêdan û ziringanewey zengî 
Killêse sûrbaw û ‘umir dirêjekanî Uppsala da 
Le nakaw 

Pelle xwênêkî dem be hallawî taze rijaw 
Le ber dem malle pepûy bawkêkî şûm da 
Xoy gird kirdewe û xoy lûl da û xoy hellpêça û 

Inca ballekanî kirdewe û berew qubbey asmanî 
Xollemêşî ew şare berew berzayîyekanî 
Rohî spî û firîştey spî û xewnî spî, 

Kewte şeqjin û firrîn. 

"Erê ewe darhenarêkî Amed bû 
Wa ballî girt?! 

Yan estêrkêkî yaqutîn?! 

Erê ewe gullcarrêkî gullalle bû 
Le pêdeştî zamekanî hekarewe 
Berz bûwe û be serman da tîj têperrî?! 

Yan kaniyekey ’aşiqanî Hellebce bû 
Zirîkanî û all hellgerra û kişa û kişa û 
Dûr dûr fîrrî?!" 

Bînîyan.. lew êware spîye da.. bînîyan.. 

Bellam pêş hemûwan.. kîjolleyekî kirasspî 
Bînî: 

Wa fenerêkî sûrî dagîrsaw 
Le şêwey serî birrrawî mamizêk da 
Be birîske birîsk û.. çirîske çirîskewe 
Lerzane lerzane.. hêdî hêdî.. pizîzkhawêj, 

Be dewrî serî wirrî Uppsala da kewte xulxwardin eyanbînî: Serî birrrawî 
mamiz, 

Hell’ekişa û berz berz ebûwe ta eçûwe henawî 
Spîy gewalle hewrekanewe û le wê ebû 

Be mangêkî sûrî çiwardey ‘eşq û ewîn! 

Eyanbînî: carêkî dî nizim nizim ebûwe 
Ta ew astey xaçî tewqe serî 
Killêsey kemê xwênawî ekîrd û 
Nizim nizim ebûwe ta ew astey 
Giwêy lê ebû: çon pijupoy şillejawî 
Daristan û, şûşey pencerey mallan û, 

Şeqamekan.. bêdeng bêdeng hemû 
Wekû befir egirîn!. 

Serî birrrawî mamiz.. serî birrrawî şî‘r bû, 

Serî birrrawî ‘eşiq bû.. bekaw xo be dewrî 
Serî Uppsala û mallan da esûrrayewe.. 

Jimarey kerretekanî xulxwardin, be qed jimarey 
Sallanî temenî mamizî qurbanî bûn.. temenî: 

Bîst û şeş dar’ erxewan 

Bîstu şeş momî pemeyî 

Bîst û şeş gullebaxî spî 

Serî birrrawî mamiz 

Le asmanî Uppsala da dewranî bû 

Giwêyan lê bû.. 

Bîst û şeş car barrjinî kird û qîjey barrjin.. 

Le dillî şarda û le dillî dinya da û 
Ta le dillî Xwayîş da dengî dayewe.. Çawyan lê bû 
Bîst û şeş car.. be naw rengekanî tirs da.. be naw merga, 
Bazreqey best û.. be ser tixûbî agir da bazî eda 
Çawyan lê bû.. bîst û şeş car, le kalaney çawewe, 

Bîst û şeş yaqûtî bo ‘aşiqan helldaye xwarewe. 

Serî birrrawî asik.. berdewam esurrayewe 
Le xwarewe newresekan seryan hellbirrî û 
Be befiryan wit: Temaşa ke! 

Ewe serî mangeşewî Fadîme ye 
Be gerdinî asmanewe! 

Le xwarewe.. le ser cade û, le ber pencerey mallan da û, 
Le yarîge û baxçekan da.. kîjolle biçkolekan be 
Çolekekan û kerwêşke spîyekan û bûkeşûşekanî 
Naw baweşyan wit: Temaşa ken 
Ser hellbirrin.. Ew aske be wirşe û pirşe ye 

Ewe Fadîme ye xoy gorrîwe û le gullehêro 
Kirasî bo xoy kirdûwe û êsta çote asmanewe! 

Kîjollekan eyan wit.. ha.. ha.. ha 
A eweyan kejawey pepûlekanêtî.. le pêşewe errwa.. 

Ewaney lay rast.. giwarekanêtî û 
Ewaney lay çep.. milwankekanî û 
Ha.. ha.. ha.. ew şitaney damênîş 
Kitêbekanî û kirasekanî û cd-kanî û 
Reftekanî n.. be asmanewe! 

Le xwarewe.. sinewberî hemû daristanekanîş 

Pêkewe çawe sewzekanyan hellbirrî û be ballindekanyan wit 

Ewe beharêkî kujrawî ême ye çote hewrewe. 

Ewe mêrgêkî sûrî ême ye û 
Wa le ber baran ebirîskêtewe. 

Ewe goranîyekî narincîy ême ye û aware ye. 

Ewe kiçî gomêkî ême bû çûwe asman! 

Le şarîş da 

Burce çawterrekeyMesîh.. qulle xemgînekey 
Katidrayekey Uppsalaş le gell serhellbirrînêkî 
Hêwaş da, be herdû dest xaçêkî zîwînîy 
Birîndarî berz kirdewe û be 
Miryem û be Svarya û be dinyay wit: 

Ewe perîyekî nazdarî Xuda ye 

Bûwe be gullebaxî hetaw û çûte naw asmanewe. 

Ewe tavgey xedirêk e le ser zemînewe 
Rûwew asman hellçûwe û hellçûwe 
Ewe.. momî serî sall e. 

Befîr e ew wextey ekujrê. 

‘Eşq e ew wextey esûtê û 

Zullm e wextê da’egîrsê 

Ewe serî Fadîme ye 

Pirçî ewe be xwêne we sema eka û 

Pêy enûsê. 

Xedir.. xedir.. xedir.. 

Lêreyîş şî‘rêkî şellallî areqey şermî 
Şîn û morî minîş 

Serî hellbirrî û be min û be gişt bawkanî çeqoy wit: 

Ewe pelle ‘arî ême ye geyiştote asman. 

Ewe xencerekanî tarîkîy û wesiyetinamekanî 

Xêllî xwên û carrnamey nengîy ême ye geyiştote 

Asman, geyiştote qutbî jûru, geyiştote 

Hemû cîhan.. Ewane qemekanî naw çingî 

Ême n ebirîqênewe.. Ewe her serî mange 

Şewî Fadîme nîye esûrrêtewe.. lem asmane 

Misîney êreyîş da.. Ewe kepûy birrrawî kejall e û, 

Memkekanî Mîştiman e û pencekanî Mehabad e û herdû 

Baskî Perîxan in be asmanewe. 

Ewe nerîtî qetarbestûy mêjûy ême n 
Dên û deçin.. Fîşkekanî naw ‘eqllî berdistanî 
Ême n ebirîskênewe.. 

Ey mange şewe sûre ciwanekey seru gerdinî 
Fadîme berdewam xul bixo.. 

To Kurdistanêkî piçkoley serbirrrawî minî 
Be asmanewe.. Xul bixo.. 

Xul bixo be dewrî xîretî ême da bo ewey 
Hemîşe le bîrman bê.. le kuştarî 
Hetaw û gull û jin da.. 

Eme çend qareman û çende kurd û 
Çend mirov bûyn! 

Awa mebe.. kejawey xwênawî Fadîme.. awa mebe 
Ba her wa be dagîrsawî xul bixoy 
Be dagîrsawî şermezarman key? 

Ba le ber balla awêney xornişînta 
Le ber şextey sûrî leşta 
Be wirdî seyrî rîş û simêll û kellbekanman û 
Mêzerekanman û înca seyrî dem û çawî nûranî û 
Bêgunahman keyn!! 

Awa mebe.. çiray xwênawî.. awa mebe 
Ey serî birrrawî heyran.. 

Ey serî birrrawî keman.. awa mebe 
Beşku emşew le ber tirîfey kujrawta 
Le ber çil çiray narincîy 
‘Eşqî pakta 

Qesîdeyek bo şermezarîm binûsim 

Çike çike nefretî lê biçorrêtewe.. 

Çike çike ‘arî lê biçorrêtewe.. 

Hetaku peng exwatewe û weku ximxork 
Ram’ekêşê û qûtim eda.. 

Awa mebe û be dagîrsawî bigerrê û seyrman ke û 
Piyawetîman be şewarey surî xwên û çawit bixe! 

Ey mergî goranîy spî.. Ax Fadîme! 

Ay ke emşew şermezarîm ser û 

Çawim pê da’exa û peyta peyta be rengî ‘ar 

Rengim eka!! 

Minîş bawkim 

Çunke le heman nejad û heman kîfî ew şimşêre m.. 
Çunke le heman regez û heman miştûy ew 
Xencere m: ke behar û stiran û 
Pepûle û xoşewîstî û azadîyan 
Le to da kuşt! 

Silêmanî 
7/2 2002 

Razêk le gell "ba"-yî tişrîn da 


Ay "ba"-yî tişrîn! 

"Ba"-yî sergerdan û mallwêran! 

Ey destgirtû be killawî kunkunî hewr û be pirçe 
Dirêjekanî baranewe! Bîgêrrewe: 

Le kam derallî payizî xoşewîstî û 
Le kam kawlaşî dabirranewe hatûyt?! 

Be kam pile û miley rijd û xizî temawî da hellgerrayt û 
Hellzinayt û, çon geyiştîte binarî xemî min?! 

Çon geyiştîte lay sere awarekem?! 

Lay tenyayîm? 

Lay em wişe çawterranem?! 

Lay em mome şipirzanem?! 

Ay "ba"-yî tişrîn! 

Bay posteçî nêwan min û xezanekan! 

Bîgêrrewe, ba giwêrrayellî kizekanit û sersamî ber dem 
Şewnamekanî xerîbît bîn. Ba agaman le tem û mijî 
Kirrkewtûy ew wêstgane bêt ke lem dinya da 
Berdewam meraq û eşkence hell’ehênin!. Ba 
Bizanîn hewallekanî awî derbeder çî ye û ba bizanîn 
Kawlaşekan diwa pepûyan nawyan çî ye û xoll çî 
Enûsêtewe û berdî xwênawî kê be hanayewe çûwe û 
Teyre gumrrakan êsta berew kiwê le sefer da n?! 

Ey (ba)-yî tişrîn.. ebê la deyt! 

La deyte lam.. lay malle qurrînekanî deverekey minîş! 

Lay ew qaspe kîzaney le pêxefî merg da kewtûn. 

Lay rojijmêrî ew pepûlaney ke temenyan herçend çaw- Tirukanêk e, 
herçend henaseyek û herçend ball- 
lêkdanêk e. 

Min wek piyawêkî reng perrîw.. wek piyawêkî sermabirdelley 
Naw kuxtî tenyayî.. bom heye ratgirim û ew pirsiyaranet 

Lê bikem, ke nemwêrawe le xellkî tirî bikem. Ew 

Pirsiyaraney recmyan le diwa ye û ew pirsiyaraney gumanî renga û 

Reng eçênin û ziryan ewrujênin! Min bom heye 

Wek jinêkî derkiraw, şarbederkiraw, ew pirsiyaranet 

Lê bikem ke sertapay cesteyan be gunahe zerd û sûrekan 

Razawetewe. Min bom heye. çunke hemû sallê lem 

Wexte da, pirsiyarekanim ser ebirrin, weku jin seryan ebirrin. 

Hemû satê lem roje da (ba)-yek eken be gijm da ke 

Le agirekey cehennemewe hênawyane û şimşêrêkî birîskedarî 

Be yaqût nexşawî be destewe ye. Axir min bom heye 

Le gell to da bidwêm û dabinîşim. le ber ewey regî herdûkman 

Be qullayî yek azar da ro çûwe. To (ba)-yî hemîşe xedir 

Lê kiraw û minîş jin û piyawî hemîşe zullim lê kiraw. 

Axir min rojane le qerax şarî cestema 
Serî birrrawî kiçêkim edozimewe. 

Axir min şewane le deşte çollekanî leşma 
Mangêk, duwan, siyan, 

Ke xilltanî tirîfey xoyan bûn.. ebînimewe!. 

To bizane ew serane çend pirsiyar eken be killpe! 

To bizane ew mangane çend pirsiyar eken be çira û 
Le diwayîş da çon yeke yeke 
Le ber dem tarîkî da eyanşkênin! 

Min tom bo ewe nawê 
Gêrranewet le me ziyatir bimjakênê! 

Le me ziyatir bimgiryênê!. 

Min tom ewê bo ewey ser le ber sall bigorrîn! 

Em werzane niwê keynewe û reng bigorrîn 
Em ballindane le werrisbûn qutar bikeyn. 

Fêre firrînêkî tiryan bikeyn.. 

To (ba)-yekî bê deskewtî taybetî û 

Le befir spîtir û tep û toz fêrî diroy nekirdûy. 

Bîgêrrewe: diwa car kam xewnit bînî?! 

Kam awênet daye dest rûbar û 

Kam awazit bo direxte bêwejnekan xwênd?! 

Ay çendim pê xoş e egeyte lam! 

Min êsta tenyayî û şkistî jiyanyan pirr kirdûm le wirrêne û 
Pirsiyar. Hêndey çawî jin sersam im. Hêndey leşî 

Ewan pirr le kifir û tawanbar im. Min natiwanim 
Bem rêgeye da bigeme lay Mewlewî û bem rêgeye da 
Biçime lay dûre befrêkî Hewraman. Min cestem mîn- 
Rêjkiraw e. Hemû rojê destî wişeyek yan qaçî risteyekim 
Eperrê. To pêm billê! Selametî?! 

Ay (ba)-yî tişrîn! 

Ber le wey guzer key! Biweste û bitbînim. 

Ba destê wer bidem le awî firmêskit û 
Diwa pirsiyar wek agir le ‘eşiqta hellbikem!. 

Silêmanî 
2/1 2002 

Hellebce û gerranewey darhenarekan! 

Beyanît baş!.. Hellebce!.. Beyanît baş 

Rojbaş! zerdexeney yekem şeqam û 

Rojbaş! pêkenînî yekem pencerey kirawey mallan û 

Rojbaş.. pepûlekanî kanî ‘aşiqan û ballindekanî gullan û hewrekanî ser 

şinirwê 

Em katetan baş! jinanî taze be taze le hewrewe dem û çaw derkewtû.. 

Em reng û rûwetan baş!.. kiçanî taze be taze lew dîw 
Hesarî tarîkîyewe bo em dîwî mêrgî rûnakî hatû 
Rojtan baş.. 

Gencekanî taze be taze le dûkellî sedekanî nawerrast 
Rexsaw û taze be taze simêll bizegirtû.. 

Rojbaş dar û.. rojbaş berd û 
Rojbaş gullhenar û mindallekan û 
Em katet baş.. hetaw! 

Be xêr hatîtewe şî‘r.. Ewe bax û ewe dîwan! 

Be xêr hatinewe goranî û mosîqa û namey gullgirtûy dilldaran!.. 

Be xêr hatîtewe ey azadî bo mallî xot! 

Nemirdim û minîş hatimewe 

Nemirdim û tom bînîwe carêkî dî û sewztirîş le caran! 

Ew rojey le asmanewe heway jehrawîyan bo nardî, ew rojey rojhellat û 
roj’awa, bakûr û başûr û, çep û rast, be komell destyan naye bînit.. Min 
ew roje le jêr dûre asmanêkî qutbî jûru da ballindeyekî kesîre bûm, lew 
rojewe îtir to bûy be sêber û be xeyallî pertpertî şî‘rim. To bûy be yekêk le 
giwêçkîlekanî dillim. Weku henasem û temaşam le gell xom da emgêrray. 
Emxistîte naw fezay rengaûrengî hemû zimanekanî dinya we. Perresêlke 
bûy nizim nizim efîrrît û minîş xoşxwanêkî heniskawî û be diwatewe û 
erroyiştîn. Pêkewe siwarî fîrroke û tirîn û siwarî keştî ebûyn û eçûyne naw 
tunêle dûr û dirêjekanewe, le Lenden û le gorrepanî kotirekan da pêkewe 
le gell ewan da kewtîne gimegim û her le gell ewanîş da pole honrawey 
minîş hell’efîrrîn û enîştinewe û dîsanewe hell’efîrrîn. Le kaftîriyakanî 

E-POSTE: INFO@NEFEL.COM MALPER: WWW.NEFEL.COM XOM.. EW WEXTEY BALLINDEM! .119 








Stockholm da û le hollî kitêbxanekan da û le naw baxekanî zimanî swîdî 
da her zû kîrdimî be tablo û be gulldan û be pepûle û be rengî ‘eşiq 
rengim kirdî. To nawî min û min nawî to bûm yek pênase û yek pesaport 
û yek dem û çaw û yek hawarî pirr be dinyaman hebû. 

Le Oslo û le ber tirîfey mangî ser befir û be rêgay pirteqallî da pêkewe 
piyaseman dekîrd û pêkewe dûkell bûyn û pêkewe kiwanûy beharêkî 
sûtaw.. Hemû carêkîş her to ber lewey şî‘rê binûsim cigere le diway cigeret 
bo da’egîrsanim.. Le Swîdewe bo Emrîka û her le ser yek kursî firrokeke 
pêkewe danîştibûyn be asmanewe wêne le diway wênetim ekêşa ta le der- 
bendî pepûle da to bûy be derbendêkî tirî şax û daxî nêw şfrim û lew 
derbendewe îtir to çirayekît girt be destewe û derall derallî giyanim ger- 
ray.. Her pêkewe bûyn, çon birjang û pêllom. Hîç kam le hawrrêy xerîbî 
û tarawge ewendey min nebûn be hellmî hesretit û ewendey min nebûn 
be seray koçit û ewendey min qullequll le çawanit hellnequllîn. 

Le Mosko û le rojanî heresêkî gewrey mêjû da, beyanîyek pêkewe 
geyiştîne ewê û le zerdey êware da be cûte xoman kird be hollekey lo- 
momba da û em careyan poşakî zimanî rûsîm le ber kirdî û le nizîk rohî 
Poşkîn û Çîxovewe kewtînewe şeqjin û heway hollit pirr kîrd le nimen- 
imey baranêkî payîze û giwêgiranit be rêjney xot terr kird!. Hegbekem 
pirr bû le wirde gellay cestey to. Pirr bû le namet û wênet û pirr bû le 
yadgarî becêmawî to!. Le şarekey Dantîş zimanî îtallît xiste giryan. Le 
Vînsiya toy qumrî serball şînî binarekey şinirwa têkell be pole newresî 
ewê bûyt û minîş le xwarewe be gîtarî wişe diwa goranîy rojî 16/3-tim 
ejenî. Her pêkewe bûyn. 

Ewe elbûmî wênekan: Eweta lem wêneye da herdûkman desman le milî 
yek da ye û le roxî rûbarî Sîn da (ba)-yek le firmêsk û qijman edat û lew 
layîşmanewe dirextêkî şepqe be serî be şêwe le Bodlêr çû le gell gullerreş û 
bedekan da xerîkî raz û gile yîn, eweta lem wêneyey tirîş da min derbendî 
pepûlem be destewe ye û toş kirasêkî sûrî awdamanit poşîwe û westawît 
û gullehermêyekî kanîy ‘aşiqanit le qijit dawe! Eweta lem wêneyeş da min 
danîştûm û temêk be ser sermewe û toyîş le piştewe baweşit be milma 
kirdûwe û çenaget xistote ser serî temawîm û pepûleyekî reş be gonatewe 

nîştotewe. Le bîrte?! Ew wêneye kiçe şa’îrê girtî ke nawî toy be rengêkî 
pîrozeyî le ser qollî kuta bû: 

"Hellebce le bîrit nakeyn" her pêkewe bûyn, to çaw û min bînîn û to 
sîne û min henaset bûm! Min ceste û to sêber û min sêber û to cestey 
semayekî ezlî bûyn!.. Be dirêjayî ew hemû ra û banî sefere, be dirêjayî 
xem, be panî û be qullî û be baristayî koşit, to her le gellma bûyt, wefayek 
bûm le samall, wefayek bûm le baran, wefayek bûm le gullî mart û le qijî 
ciwanî mindallan! 

Le Kopinhagin kirdimî be dûrgeyek le birîn û xoyşim bûm be belem 
û be çarogey bêaramî deryawan! Le Zîyurîx be rengêkî narincî xemgîn 
rengim kirdît û şarêk bûyt û keçî bûbûyt be hemû nîştiman! 

Le Ellemanya û lay Goteyîş giryanî ew kurde awaranem bo kirdît be 
wirde estêrey gerdinit ke le dûrewe her hemûyan ballagerdinî xaçeket 
ebûn. 

Her le gellta bûm.. Le xollemêşta gull bûm û riwamewe. 

Wa hatimewe lat û 
Nizîk nizîkî çawekanit. 

To şarî şî‘rî.. şarî ciwanît, şarî xunçe. 

Nek şarî şimşêr û qeme. 

To şarî Goran û rûnakît, 

Rîşî pirr le pepûley Mewlewît 

Hatimewe lat 

Nizîk nizîkî henasekanit. 

Hatimewe lat û etbînim pirrît le kanî taze teqîw 
Pelkî hellalleyit û rengit sûr eçêtewe. 

Ebînim! Enberxatûnit zîndû botewe 

Le carî caran genctir û şengtir û Mewlewîş gerrawetewe û 

Kakollî spî reşreş botewe! 

Hatînewe lat 

Çirawgekanman le sîley kolane teng û tarîkekanta hellkirdûwe 
Nexmey bend û cirîwe û cûkey gîrawî naw 

Qefezekanman birdewe asman! 

Goranî û mosîqay zîndanîman rizgar kird. 

Dergay bizmarrêjî daxirawman le ser pêkenîn kirdewe. 

Werdiyanî pasewan be ser ’eşq û be ser 

Rengî cilûbergewe, pasewan be ser dem û lêwmanewe, 

Be ser rengî qijmanewe, be ser namekanmanewe, 

Be ser demûçawmanewe, be ser bûk û be ser zawa û 

Be ser dergay hewşeman û be ser cûlley dest û pencemanewe.. Pasewanî 

tarîkîman le naw rûnakî da tiwanewe! 

Le siya sallekanî to da, ewane çiyan bo kirdî?!.. ‘Erdî janekantiyan ser 
le niwê hellkendewe. Ne pencereyekyan le ser gullesîsekanî derûnit kird- 
ewe 

Ne dirextêkî bêwejniyan dillxoş kird û 

Ne çawî karêzêkyan rûn kirdewe û 

Ne kollanêkî nutekî cestey toyan roşin kirdewe û 

Ne awirrêkyan le şeqamî şeqarşeqarit dayewe û 

Ne gillopêkî tazeyan le jûr serî kitêbxaneyek da hellkird û 

Ne polêkyan bo herfe biçkolekanman kirdewe û 

Ewan gulleyan eçand û.. têzabyan egirtewe.. 

Hatînewe lat 

Bellam min daway.. tûrrebûnit lê ekem 

Le êste be diwawe mehêlle û mehêlle dabinîşîn û sirewit bideyn 

Eger be tenha her hîkayetî raburduman bo kirdî û 

Sibeynêman xiste perawêzewe.. Eger le batî nan her dimşman derxward- 

ayit û her be tenha rojnameman bo xwêndîtewe.. Tûrre be, mehêlle, der- 

manke, memangire xo, eger bînît êmeyîş herweku ’aşiqe dirozinekanit, 

zimanî lûsit bo exeyne kar.. Dermanke, memangirexo, eger êmeyîş her le 

rûbare lîxnekan û le qelebaçke fêllbazekan û le siyasîye lengekan û le şaîre 

muzewerekan bûyn! 

Dermanke, tûrre be û hellbike û tûrrman de 

Eger êmeyîş wecaxêkî kiwêr û darêkî zirr û şerrêkî dîke bûyn bo ti- 
lanewet! 

Hatmewe lat.. 

Bellam ber le wey ser bikem be henawta.. Her le ber dergatewe 
Zayelleyek lay dam û le gell xoy da birdimî be deştî giryanêk da bird- 
imî.. 

Bo awayî xêllî Heme 
Lewê îtir: 

Fûyekîm kird le xollekey xêllî Heme û 

Tozêkî sûr le dîwanî Nalî hesta 

Pirîşkêkim ber azarî ewê kewt û 

Jan teniyewe û pêdeşt girtî û şax hellgîrsa 

Min her miştêk xollemêşî ewêm hellgirt 

Kirdim be ser şinirwê da û dund dagîrsa 

Min qemselley şehîdêkim le ber kird û 

Itir herçî dar û berd e all hellgerra 

Ewan milî sîûpênc momyan birriymewe û 

Bellam ême hêşta şew bû xorman hêna 

Le wêwe, le awayî xêllî Hemey xilltanî xedirewe, 

Le derûne xalliyekey Nalîyewe ke wek ney enallî û 
Wek naxî Welîş qirçeqirç esûta, le wêwe le 
Serçawey teqîwî be lûzey leşmanewe xwênîş 
Bazireqey best, xwênêk be xurrem hat û bû be sêlaw û 
Ballay werzêkî kellegetmanî dapoşî. 

Qîjeyek le wişe hesta 

Qirîşkeyek le xakewe berz bûwe, hewrî rewend û şillejawî giryan û ba- 

ranêkî reşreş reştir le xedrî Kerbela û 

Reştir le dûkellêkî enfal û reştir le tawanbarî.. 

Xedir.. le şêwey tewrêkî rîşin da 
Xedir.. le şêwey nîfaqêkî demamikdar da 
Tarîkî berew awayî rûnakî.. dizey kird 
Tarîkî şimşêrêkî efxanî hellkêşabû 
Xedir û şewezeng pêkewe hatin. 

Tarîkî berew awayî rûnakî dizey kird 

Dirextekan neyan enasîn, girdollkekan neyan enasîn, 

Gijûgiya û taşeberd û binçkekan rûyan lê wer’egêrran! 

Namo bûn be xak û xoll.. 

Xerîb bûn be gull û mindall û ballinde û 
Xerîb bûn be xoşewîstî û.. rewe riqê bûn 
Bê reg û bê asman û bê nîştiman! 

Be nawî Xudawe hatibûn.. be nawî kitêbî Xudawe 

Bellam her le ber çawî Xuda û.. le ber demî Xuda û le mîhrabî Xuda da 

Kitêbî ewîn û wişey firîşteyî û 

Suretî bêgunahî mindallanyan ser birrî! 

Le xeflleta polêk le çira û 

Polêk le perwane û polêk le sirûdyan kuşt 

Le xeflleta çûne ser rûnakî.. 

Wextêkîş rûnakî şellallî xedir bû 

Le gellya xak û le gellya deşt û le gellya heq raperrî! 

Le awayî xêllî rûnakî 
Ew şewey tarîkî dizey kird 

Jinêk, jinêkî le gullegenim ciwantir û, le awî piluskêkî 

Hewarman bêgerdtir û, le tewar beçingtir û le sirûdî meşxellanîş gerim- 

tir 

Hawarî kird û pirsî: 

Ey xêllî tarîkî: 

Ew demey bahozekey enfal hellîkirdibû.. ew 
Demey jine dirext û gullî mindall û perrey Qur’an û 
Hawarekanî mallî xudayî ra’emallî.. 

Dest û şimşêrî êwe.. le kiwê bû.. Nawnîşantan le kiwê bû?! 

Cîhadtan kam betanî ordugay eda be xoy da û 
Le ber kam awêne da ra’ewestan û 
Serî kam kifirtan ebirrî?! 

Ke Hewraman siya çemaney ekujra û melekanî bê ball û 
Nan egirya û aw ekirruzayewe û berrû bê killaw û 
Merg ebarî 

Dest û şimşêrtan le kiwê bû.. 

Eypirsî.. ew jine eypirsî 

Ne darman ne berdman ne dirext û ne ajell û ne pîrekanman ne mindall- 

man.. êwe nanasin 

Ey xêllî tarîkî êwe le kiwê we hatûn?.. 

Ew şewe tiwayewe hellbestim û 
Tiwayewe xeyallim 

Dûkell bûm erroyiştim û zellmîşim le gell da 
Ew şewe zirîkey ’eneb bûm, egeyiştime 
Lay Xuda û mangêkî kujrawim le gell da.. 

Ew jine hawarî gella bû ewerî 
Ew jine eypirsî û eypirsî: 

Ewe kê n?! 

Kurrî kam tarîkî n? 

Wa desttan be xwênî xoretaw sûr bûwe?! 

Êwe kê n? Kurrî kam dozex in.. 

Kurrî kam cengell û ehrîme n?! 

Ew şewe tarîkîm xwardewe.. 

Bo mergî momekan azarê colaney giyanim bû 
Bê wiçan rayjenîm.. 

Ew şewe firyadim negeyişte hetawim û 
Mirdim û nemirdim.. 

Ta diwa car le zamma roj bûwe û 
Le janma xor hellhat.. 

Ew jine çûwe ser minarey qurbanî.. 

Minarey sî gerdin.. le wêwe qîjanî: 

Ko binewe kurranî rûnakî 
Kurranî sirûdî meşxellan 
Ko binewe bo ewey ke xewî sibeynê 
Mindallan 

Nesutê û bo ewey kiwêr nebê çiraxan! 

Eyqîjan: 

Werinewe.. Bêne naw birînî Şarezûr 
Werinewe.. Aw tînûy êwe ye wek Nalî û 
Wek badî xoş mirur 
Bazêkîş witî: 

Dizêwtirîn rengî jiyan rengî şerr e 
Ême xoman lew be dûr dûr dûr egirîn. 

Naxoştirîn dengî jiyan dengî çek e 
Ême penceman lew be dûr dûr dûr egirîn. 

Tengtirîn şiwênî jiyanîş naw senger e 

Ême xoman le çûne naw ewîş dîsan be dûr dûr dûr egirîn! 

Bellam ew katey xedir xedir le piştewe ambazman bê 

Pall pall pallman pêwe binê.. ewsa îtir ew renge ekeyn be tofan 

Ew denge ekeyn be lerzey bûmelerze û 

Ew sengereyîş ekeyn be şiwênî xoretaw. 

Ey cundekanî tarîkî! 

Her le payîzî xedrêkî bozeqney rîşin da bû.. dizetan kird 

Hatine jûrê û rîzê zine û rîzê coge û 

Rîzê dêrawtan ser birrîn.. Bo ye xak û xoll raperrî. 

Polê gull’estêre û polê beste û 

Polê goranîtan kuştîn.. Bo ye hemû çirakanman 

Bo ye hemû pencekanman ko bûnewe û.. dest raperrî. 

Êwe polê le tewarî bêwejintan bo cê hêştîn 
Bo ye îtir herçî helloy sûrî tolleman e 
Gird bûnewe û hellfirrîn û kêw raperrî.. 

Ey awayiyekey rûnakîy xêllî Heme.. dayikî Nalî 
Lew temewe ke serpoşte û her le rengî em kostet e.., 

Bo pêkenînî şinriwê û bo gerranewey şehîdan bo 
Hellebce ser hellbirre û 
Itir megirî! 

30/10 2001 

